



கோட்டாபய ராஜபக்ஷ அரசுக்கு இது போதாத காலம் போலும். சனீஸ்வரன் பார்வை அந்தப் பக்கம்தான் திரும்பி விட்டது போன்று தோன்றுகின்றது. இன்னும் ஐந்து நாட்களில் அமெரிக்காவின் புதிய ஜனாதிபதியாக ஜோ பைடன் பக்கம்02 >>>

# காலைக்கதிர்

Kalaikkathir

விடியல் 05 வள்ளூவர் ஆண்டு 2051 தை 02 வெள்ளிக்கிழமை 15.01.2021 கதிர் 71

**ஜனாதிபதி பதவி வகிக்க பொறுப்பற்றவர் கோட்டா**

சஜித் அணி தாக்குதல்

அரசியல்வாதி என்பவர் விமர்சனங்களை ஏற்றுக்கொள்ளக் கூடியவராக இருக்க வேண்டும். அரசியல் விமர்சனங்களை ஏற்றுக்கொள்ள முடியாத ஜனாதிபதி கோட்டாபய ராஜபக்ஷ அந்தப் பதவியை வகிப்பதற்குப் பொறுப்பற்றவர்.

- இவ்வாறு ஐக்கிய மக்கள் சக்தியின் நாடாளுமன்ற உறுப்பினர் அகோ அபேசிங்க தெரிவித்தார்.

நாட்டின் சமகால அரசியல் நிலைமை தொடர்பில் கருத்துரைக்கும்போதே பக்கம் 11 >>>

**பஸ் நடத்துநர் படுகொலை!!**

வெலிகம பகுதியில் மாத்தறை பகுதியிலிருந்து கொழும்பு நோக்கிப் பயணித்த தனியார் பஸ் நடத்துநர் ஒருவர் கூரிய ஆயுதத்தால் தாக்கப்பட்டு உயிரிழந்துள்ளார் என்று பொலிஸ் ஊடகப் பேச்சாளர் பிரதிப் பொலிஸ்மா பக்கம் 02 >>>

**களுவாஞ்சிக்குடியில் நேற்று மாலையில் நான்கு விபத்துகள்**

மட்டக்களப்பு களுவாஞ்சிக்குடி பகுதியில் இன்றைய பொங்கல் தினத்தில் பல்வேறு விபத்துச் சம்பவங்கள் ஒருவர் உயிரிழப்பு 9 பேர் படுகாயம்.

மட்டக்களப்பு மாவட்டம் களுவாஞ்சிக்குடி பொலிஸ் பிரிவில் தைப்பொங்கல் தினமான நேற்று விவாழ்க்கிழமை மாலை இடம் பெற்ற பல்வேறு விபத்துச் சம்பவங்களில் பக்கம் 02 >>>

**தனியார் பஸ் துணுக்காயில் தீக்கிரை!**



முல்லைத்தீவு துணுக்காய் ஆலங்குளம் பகுதியில் வீட்டில் நிறுத்தி வைக்கப்பட்டிருந்த தனியார் பஸ் நேற்று முன்தினம் தீக்கிரையாக்கப்பட்டுள்ளது.

ஆடைத்தொழிற்சாலைக்கு பணியாளர்களை பக்கம் 02 >>>

முள்ளிவாய்க்கால் நினைவுத்தூபி இடித்தழிப்பு:

## இலங்கைகளுக்கு எதிராக வலுவான பிரேரணை

**ஜெனிவாவில் இம்முறை வேண்டும்; பிரிட்டன் தொழிற்கட்சி வலியுறுத்து**

யாழ்ப்பகலைக்கழகத்தில் அமைக்கப்பட்டிருந்த முள்ளிவாய்க்கால் நினைவுத்தூபி இடித்தழிக்கப்பட்டமை ஜெனிவாவில் இம்முறை இலங்கைகளுக்கு எதிராக வலுவான பிரேரணையின் அவசியத்தை எடுத்தியம்புகின்றது.

- இவ்வாறு பிரிட்டன் தொழிற்கட்சியின் நாடாளுமன்ற உறுப்பினர் சியோபைன் மெக்லொனாக் அம்மையார் வலியுறுத்தியுள்ளார். பக்கம் 02 >>>



**பொத்துவில் பிரதி தவிசாளர் மீது நேற்று வாள்வெட்டுத் தாக்குதல்!**

பொத்துவில் பிரதேச சபையின் பிரதி தவிசாளர் பெருமாள் பார்த்தீபன் மீது நேற்று மாலை வாள்வெட்டுதாக்குதல் இடம்பெற்றுள்ளது பொத்துவில் உறைணியில் உள்ள அவரது விடுதியில் மாலை 7 மணி யளவில் தொலைபேசியில் உரையாடிக்கொண்டிருந்த பக்கம் 11 >>>



**ஜோசப் பரராஜசிங்கம் கொலை வழக்கு கைவிடப்பட்டமை நீதியின் தோல்வி!**

**சர்வதேச மன்னிப்புச்சபை விசனம்**

தமிழ்தேசிய கூட்டமைப்பின் முன்னாள் நாடாளுமன்ற உறுப்பினர் ஜோசப் பரராஜசிங்கம் கொலை வழக்கிலிருந்து சிவசேனதுரை சந்திரகாந்தான் உட்பட நால்வரும் சட்டமா அதிபர் திணைக்களம் வழக்கை கைவிடுவதாக தெரிவித்த பின்னர் விடுதலை செய்யப்பட்டிருப்பது நீதியின் பக்கம் 02 >>>

**கொரோனாத் தொற்று 50,899 ஆக அதிகரிப்பு!**

**நேற்றும் 670 பேர் அடையாளம்**

கொழும்பு, ஜன. 15 இலங்கையில் நேற்றும் 670 பேர் கொரோனா வைரஸ் தொற்றுடன் அடையாளம் காணப்பட்டுள்ளனர்.

இதற்கமைய நாட்டில் மொத்தத் தொற்றாளர்களின் எண்ணிக்கை 50 ஆயிரத்து 899

ஆக அதிகரித்துள்ளது. இவர்களில் 43 ஆயிரத்து 747 பேர் குணமடைந்துள்ளனர் எனவும், 6 ஆயிரத்து 905 பேர் வைத்தியசாலைகளில் சிகிச்சை பெற்று வருகின்றனர் எனவும் அரசு தகவல் திணைக்களம் அறிவித்துள்ளது.

**மனித உரிமை நிலைமைகள் கோட்டா அரசில் அதிருப்தி!**

**கண்காணிப்பகம் தெரிவிப்பு**

நாட்டின் மனித உரிமை நிலைமைகள் தொடர்பாக மனித உரிமைக் கண்காணிப்பு கம் கடுமையான அதிருப்தி வெளியிட்டுள்ளது.

ஜனாதிபதி கோட்டாபய ராஜபக்ஷவின் ஆட்சிக் காலத்தில் இலங்கையின் மனித உரிமை நிலைமைகள் பாரதூரமான வகையில் பக்கம் 02 >>>

**மேலும் நால்வர் சாவு கொரோனா காலு 251**

கொழும்பு, ஜன. 15 இலங்கையில் கொரோனா வைரஸ் தொற்றால் பாதிக்கப்பட்ட மேலும் நால்வர் சாவடைந்துள்ளனர்.

47, 53, 57, 72 வயதுகளை யுடைய நபர்களே இவ்வாறு உயிரிழந்துள்ளனர்.

இதன்படி நாட்டில் கொரோனாத் தாக்கத்தால் உயிரிழந்தவர்களின் எண்ணிக்கை 251 ஆக அதிகரித்துள்ளது.

இவர்களில் 238 பேர் கொரோனாவின் மூன்றாவது அலையல் சாவடைந்துள்ளனர் என்பது குறிப்பிடத்தக்கது.

**வடக்கில் நேற்று மட்டும் 9 பேருக்குக் கொரோனா**

வடக்கு மாகாணத்தில் நேற்று 9 பேருக்குக் கொரோனா வைரஸ் தொற்றுள்ளமை கண்டறியப்பட்டுள்ளது.

மன்னாரில் கடந்த சில நாட்களில் கொரோனாவின் அடையாளம் காணப்பட்டவர்களுடன் நேரடித் தொடர்புடைய 5 பேர் நேற்று தொற்றுடன் அடையாளம் காணப்பட்டுள்ளனர் என்று வடக்கு மாகாண சுகாதார சேவைகள் பணிப்பாளர் வைத்திய கலாநிதி பக்கம் 02 >>>



**விசைப் படகுகளில் கறுப்புக் கொடிகளைக் கட்டி கச்சதீவை நோக்கி 23 ஆம் திகதி அணிவகுப்போம்**

**ராமேஸ்வரம் மீனவர்கள் நேற்றுக் கூடி முடிவெடுத்து அறிவிப்பு**

(ந.லோகதயாளன்) யாழ்ப்பாணம், ஜன. 15 இந்திய மீனவர்களின் பல லட்சம் மதிப்பிலான விசைப்படகுகளை அரசுடமையாக்கிய தற்கு எதிர்ப்பு தெரிவித்தும், கச்சதீவு ஒப்பந்தத்தை இலங்கை அரசு மீறுவதாக தெரிவித்தும் ராமேஸ்வரம் மீனவர்கள் வரும் 23 ஆம் திகதி மீனவர்களின் விசைப்படகுகளில் கறுப்புக் கொடி ஏற்றி கச்சதீவு நோக்கி

வந்து போராட்டம் நடத்தவுள்ளனர் என அறிவித்துள்ளனர். கடந்த டிசம்பர் மாதம் இலங்கை கடற்படையால் சிறைபிடிக்கப்பட்டு இலங்கை யாழ்ப்பாணம் காரைநகர் கடற்படை முகாமில்

தங்க வைக்கப்பட்டுள்ள 26 மீனவர்களை நேற்று முன்தினம் ஊர்காவற்றுறை நீதிமன்றம் ஒத்திவைக்கப்பட்ட சிறைத்தண்டனை விதித்து விடுவித்து உத்தரவிட்டதுடன் மீனவர்களின்

நான்கு விசைப்படகுகளையும் அரசுடமை செய்வதாகக் கட்டளையிட்டது. இந்த உத்தரவால் தமிழக மீனவர்களின் வாழ்வாதாரம் கடுமையாக பக்கம் 02 >>>

## இனி இது...

(முதலாம் பக்கத் தொடர்ச்சி...)  
பதவியேற்க இருக்கின்றார் . தமது புதிய அரசில் சர்வதேச அபிவிருத்தி முகமைக்கான முழுப் பொறுப்பையும் சமந்தா பவரிடம் வழங்கி அறிவிப்பு விடுத்திருக்கின்றார் அவர்.

சமந்தா பவர் என்ற இரும்புச் சீமாட்டி குறித்து கொழும்பு அரசு - குறிப்பாக ராஜ பக்ஷ தரப்பு - நன்கு அறியும்.

அமெரிக்காவில் முன்னைய ஓபாமா அரசின் மிக முக்கிய நபராக இருந்தவர் அவர். 2013 முதல் 2017 வரை ஐ.நாவுக்கான அமெரிக்கத் தூதுவராக அவர் இருந்த போதுதான் முன்னைய ராஜ பக்ஷ அரசுக்கு எதிரான பல சர்வதேச நெருக்குவாரங்கள் கட்டவிழ்ந்தன. அந்த விவரங்களை எழுதுவதாயின் அது நீண்ட கட்டுரைத் தொடராகி விடும். மஹிந்த ராஜபக்ஷவின் அரசு அசைக்க முடியாதது என்று கருதப்பட்ட சமயத்தில் அதை ஆட்டங்காண வைத்து, சரித்தத்தில் பல சர்வதேச தரப்புகள் குறித்து அதிகம் பேசப்படுவதுண்டு. அதில் சமந்தா பவர் தவிர்க்க முடியாத முக்கிய புள்ளி.

மனித உரிமைகள், சிறுபான்மையினருக்கு எதிரான கொடூரங்களைத் தடுத்தல் போன்றவற்றில் மிகவும் சரிசனை கொண்டவர் சமந்தா பவர்.

*"உலகின் ஒவ்வொரு பிரஜையும் கௌரவத்துடனும் அடிப்படை மனித உரிமைகளுடனும் வாழ்வதை உறுதிப்படுத்தும் பெண்மணி சமந்தா பவர்"* - என்ற சாரப்பல கருத்துக் கூறியிருக்கிறார் அமெரிக்காவின் புதிய ஜனாதிபதி ஜோ பைடன்.

அவரின் நிர்வாகத்தில் சமந்தா பவர் மிக முக்கிய பதவிக்கு வந்திருக்கின்றமை நிச்சயம் ராஜபக்ஷகளின் வயிற்றில் புளியைக் கரைத்திருக்கும் என்பது திண்ணம்.

★ ★ ★  
மீண்டும் கூடு பிடிக்கின்றது மீனவர் விவகாரம். கச்சதீவை இலங்கைக்குத் தாரை வார்த்த புதுடில்லியின் செயல் 45 ஆண்டுகள் தாண்டி மீண்டும் மேடைப் பேச்சுகளில் பிடித்து உதறப்படும் சூழல் ஏற்பட்டிருக்கின்றது. அதுவும் தமிழ்நாடு சட்ட சபைத் தேர்தல் சில மாதங்களில் வர விருப்பதால் கச்சதீவு மீட்புப் போராட்டம் மேலும் உருவேற்றப்படும் என எதிர்பார்க்கலாம்.

ஆனாலும், இந்திய மீனவர் தரப்பிலும் சில நியாயங்கள் உண்டு. அவையும் கூட செவிமடுக்கப்பட வேண்டும்.

இந்திய மீனவ சங்கப்பிரமுகர் ஒருவர் தொடர்பு கொண்டார். அவர் கேட்ட கேள்வி நியாயமாகப்பட்டது. அதனால் அதனை அப்படியே வாசகர்களுக்குத் தருகிறேன்.

*"என்னையா செய்கின்றன உங்கள் நீதி மன்றங்கள்...? கைதான எங்கள் தமிழக மீனவர்கள் இருபத்தியாறு பேருக்கு ஊர் காவறுதலை நீதிமன்றம் புத்தாண்டுகளுக்கு ஒத்திவைக்கப்பட்ட இரண்டு ஆண்டு கால சிறைத் தண்டனை விதித்துத் தீர்ப்பளிக்கின்றது. அவர்களது படகுகள், வலைகள், கடற்றொழில் உபகரணங்கள் யாவும் அரசு கடைமை ஆக்கப்படுகின்றன என்று இரண்டு தினங்களுக்கு முன்னர் தான் அறிந்தோம்.*

*"அதே சமயம் கடந்த வாரம் ஏலக்காய் 150கிலோ, மஞ்சள் 90கிலோ ஆகியவற்றுடன் கற்பிட்டி கடற்பகுதியில் இந்திய மீனவர்கள் போன்று காட்சியளித்த நால்வர் கைது செய்யப்பட்டுள்ளனர் என்று உங்கள் ஊடகங்கள் செய்தி வெளியிட்டன. புத்தளம் நீதிமன்றத்தில் முன்னிலைப்படுத்தப்பட்ட பின்னர் படகுகளுடன் நால்வரும் விடுவிக்கப்பட்டுள்ளனர். கடத்தல் பொருள்கள்தான் பறிமுதல்.*

*"மீனவர்கள் என்றால், கைது, தடுப்புக் காவல், சிறைத் தீர்ப்பு, படகுகள் பறிமுதல் என்கின்றன உங்கள் நீதிமன்றங்கள். ஆனால் கடத்தல்காரர்கள் என்றால் மட்டும் கடத்தல் பொருள்களை மட்டும் பறிமுதல் செய்துவிட்டு அவர்களை விடுவித்து விடுகின்றீர்கள்..! அவர்கள் தத்தமது படகுகளுடன் தமிழகம் திரும்பி விட்டனர்.*

*"மீனவர்களை மோசமாக நடத்தும் உங்கள் அரசு, கடத்தல்காரர்கள் மீது மட்டும் பரிவு காட்டுவது ஏன்?"* - என்று கேட்டார் அந்த மீனவர் பிரதிநிதி.

என்னிடம் பதில் ஏதும் இருக்கவில்லை.

ஒரு நீதிமன்றம் அத்துமீறும் தமிழகக் கடத்தல்காரர்களை விடுவிக்கின்றது. இன்னொரு நீதிமன்றம் தமிழக மீனவர்களைத் தண்டிக்கின்றது. இதுதான் சட்டவியாக்கியானம் போல...?

- மின்னல் -

## களுவாஞ்சிக்குடி...

(முதலாம் பக்கத் தொடர்ச்சி...)  
ஒருவர் மரணமடைந்தமையுடன் 9 பேர் படுகாயம் அடைந்துள்ளனர்.

இவ்விபத்துச் சம்பவங்கள் தொடர்பில் மேலும் தெரியவருவதாவது:-

எருவில் பகுதியிலிருந்து களுதாவளை நோக்கி மோட்டார் சைக்கிளில் இருவர் சென்று கொண்டிருந்தபோது களுதாவளை கல்லடிப் பிள்ளையார் ஆலயத்திற்கு அருகில் இருந்த கடை ஒன்றின் மீது வேகக் கட்டுப்பாட்டை இழந்து மோட்டார் சைக்கிள் மோதியது.

இதில் அருகருகே இருந்த இருகடைகளின் முன்பகுதி உடையட்டுபலத்த சேதம் ஏற்பட்டுள்ளன.

இதில் ஒருவர் உயிரிழந்துள்ளமையுடன் கடைக்கு பொருள்கள் வாங்குவதற்கு வந்தவர்கள், உள்ளிட்ட 4 பேர் படுகாயமடைந்து களுவாஞ்சிக்குடி ஆதார வைத்தியாலையில் அனுமதிக்கப்பட்டனர். பின்னர் அந்த 4 பேரும் மேலதிக சிகிச்சைகளுக்காக மட்டக்களப்பு போதனா வைத்தியசாலைக்கு மாற்றப்பட்டனர்.

இந்நிலையில் களுவாஞ்சிக்குடி பகுதியிலிருந்து மட்டக்களப்பு நோக்கிச் சென்று கொண்டிருந்த பொல்பின் ரக வான், அதே திசையில் மோட்டார் சைக்கிளில் சென்று கொண்டிருந்த ஒருவர் திடீரென களுதாவளை பிரதான வீதியில் குறுக்கீடு செய்ததில் மோதுண்டு விபத்து சம்பவித்துள்ளது. மோட்டார் சைக்கிளில் சென்றவர் படுகாயமடைந்து நிலையில் களுவாஞ்சிக்குடி ஆதார வைத்தியசாலையில் அனுமதிக்கப்பட்டார். மோட்டார் சைக்கிளுக்கு பலத்த சேதம் ஏற்பட்டுள்ளது.

இதேவேளை பட்டிருப்பு உள்வீதி சந்தியில் இடம்பெற்ற விபத்துச் சம்பவத்தில் மூவர் படுகாயமடைந்து களுவாஞ்சிக்குடி ஆதார வைத்தியசாலையில் அனுமதிக்கப்பட்டுள்ளனர்.

களுதாவளை கடற்கரை வீதியிலும் ஓட்டோ ஒன்று தடம்புரண்டதில் ஒருவர் படுகாயமடைந்து மேற்படி வைத்தியாலையில் அனுமதிக்கப்பட்டுள்ளார்.

இவ்விபத்துச் சம்பவங்கள் தொடர்பில் களுவாஞ்சிக்குடி பொலிசார் விசாரணைகளை முன்னெடுத்து வருகின்றனர்.

## இலங்கைக்கு எதிராக...

(முதலாம் பக்கத் தொடர்ச்சி...)  
அந்த நாட்டு நாடாளுமன்றத்தில் உரையாற்றும்போதே அவர் இதனைத் தெரிவித்துள்ளார்.

அவர் மேலும் தெரிவிக்கையில், மனித உரிமை மீறல்கள் மற்றும் இறுதிக்கட்டப் போரில் ஏற்பட்ட உயிரிழப்புகள் உட்பட மனித குலத்துக்கு எதிரான பல்வேறு குற்றங்கள் தொடர்பில் ராஜபக்ஷ சகோதரர்கள் பொறுப்புக்கூற வேண்டியவர்களாக உள்ளனர்.

இவ்வாறானதொரு நிலையில் இலங்கையின் மனித உரிமைகள், நீதி மற்றும் பொறுப்புக்கூறலைப் பாதுகாக்கும் வகையில் பிரிட்டன் அரசு ஜெனீவாவில் செயற்பட வேண்டும்.

இலங்கை விடயத்தில் புதிய பிரேரணை ஒன்றுக்கான உறுதிப்பாட்டை பிரிட்டன் அரசு உறுதிசெய்ய வேண்டும்.

அந்தப் பிரேரணையில் இலங்கையைக் கண்காணிக்கும் அலுவலகத்தை ஐ.நா. மனித உரிமைகள் ஆணையாளர் அலுவலகத்தில் நிறுவதல் என்ற விடயம் அமையப்பெற்று விசேட பொறிமுறை கொண்டுவரப்பட வேண்டும் - என்றார்.

## தனியார் பஸ்...

(முதலாம் பக்கத் தொடர்ச்சி...)  
ஏற்றிச் சென்றுவருகின்ற பஸ்ஸே தீக்கிரையாக்கப்பட்டுள்ளது.

சம்பவம் குறித்து மல்லாவி பொலீஸ் நிலையத்தில் முறைப்பாடு செய்யப்பட்டுள்ளமையைத் தொடர்ந்து தடையவியல் குற்றப்பொலிஸார் மற்றும் பொலிஸார் விசாரணைகளை முன்னெடுத்துள்ளார்கள்.

## விசைப் படகுகளில்...

(முதலாம் பக்கத் தொடர்ச்சி...)  
பாதிக்கப்படும் எனவும் இலங்கை அரசின் இந்த உத்தரவைதிரும்ப பெற வேண்டும் என ராமேஸ்வரம் மீனவர்கள் கடும் கண்டனம் தெரிவித்துள்ளனர்.

இந்த நிலையில் நேற்று காலை ராமேஸ்வரம் மீன்பிடி துறைமுகத்தில் மீனவர்கள் மற்றும் விசைப்படகு மீனவ சங்க தலைவர்கள் அடங்கிய அவசர ஆலோசனைக் கூட்டம் நடைபெற்றது. இந்த கூட்டத்தில் கடற்படையால் சிறை பிடிக்கப்பட்ட தமிழக மீனவர்களை விடுதலை செய்ய தற்காக மத்திய அரசுக்கு மீனவர்கள் நன்றி தெரிவித்துக் கொண்டனர்.

பின்னர் இலங்கை அரசால் சிறை பிடிக்கப்பட்டு அரசுடமையாக்கப்பட்ட பல லட்ச ரூபா மதிப்பிலான விசைப்படகுகளை விடுவிக்கக் கோரியும். -

1976 ஆம் ஆண்டு போடப்பட்ட கச்சதீவு ஒப்பந்தத்தின்படி கச்சதீவு பகுதியில் தமிழக மீனவர்கள் மீன்பிடிக்கும் உரிமை உள்ள போதும் அதையும் மீறி அப்குதிகளில் மீன்பிடிக்கும் தமிழக மீனவர்களை கைது செய்வதை கண்டித்தும் -

பாரம்பாரிய இடத்தில் தமிழக மீனவர்கள் மீன்பிடிக்கும் உரிமையை மீட்டுதர வேண்டும் என வலியுறுத்தியும் -

எதிர்வரும் 23ஆம் திகதி ராமேஸ்வரத்தில் உள்ள விசைப்படகுகள் அனைத்திலும் கருப்புக் கொடிகளை கட்டி கச்சதீவு நோக்கி பயணித்து போராட்டம் நடத்துவது என்று கூட்டத்தில் தீர்மானம் நிறைவேற்றப்பட்டது.

## மனித உரிமை...

(முதலாம் பக்கத் தொடர்ச்சி...)  
மோசமடைந்துள்ளன எனச் சுட்டிக்காட்டியுள்ளது.

2021 ஆம் ஆண்டுக்கான மனித உரிமை நிலைமைகள் தொடர்பாக சர்வதேச அறிக்கையில் குறிப்பிட்டுள்ளது. மனித உரிமை செயற்பாட்டாளர்கள், சட்டத் தரணிகள், ஊடகவியலாளர்கள், குற்றச் செயல்களில் பாதிக்கப்பட்டவர்கள் போன்றவர்கள் தொடர்பில் அரசாங்கப் படைத்தரப்பு தீவிர கண் காணிப்பு மேற்கொண்டு வரும் நிலையை அவதானிக்க முடிகின்றது என கண்காணிப்பகம் தெரிவித்துள்ளது.

அரசமைப்பு திருத்தங்களின் மூலம் நீதிமன்ற நின் சுயாதீனத்தன்மைக்குக் குந்தக நிலைமை ஏற்பட்டுள்ளது எனவும் அது சுட்டிக்காட்டியுள்ளது.

கடந்த அரசாங்கங்களால் மனித உரிமை நிலைமைகளில் மேற்கொண்ட மேம்படுத்தல்களை ராஜபக்ஷ அரசாங்கம் மீண்டும் பின் நோக்கி நகர்த்தியுள்ளதாக மனித உரிமை கண்காணிப்பு பகத்தின் தென் ஆசிய பிராந்திய பணிப்பாளர் மீனாட்சி கங்குலி தெரிவித்துள்ளார்.

போரின்பின்னரான நல்லிணக்கங்கள் மிகவும் சொற்ப அளவிலே மீறல்கொள்ளப்பட்டிருந்த நிலையில் அந்த நிலைமை களும் மோசமடைந்துள்ளன என அவர் குறிப்பிட்டுள்ளார்.

## வடக்கில் நேற்று...

(முதலாம் பக்கத் தொடர்ச்சி...)  
ஆ.கேதீஸ்வரன் தெரிவித்தார்.

யாழ்ப்பாணம் போதனா வைத்தியசாலை ஆய்வுகூடத்தில் நேற்று இடம்பெற்ற பி.சி.ஆர். பரிசோதனையிலேயே 9 பேருக்குத் தொற்றுள்ளமை கண்டறியப்பட்டுள்ளது.

அவர்களில் ஒருவர் காங்கேசன்துறை கடற்படை முகாமைச் சேர்ந்த சிப்பாய் என அறிவிக்கப்பட்டுள்ளது.

முல்லைத்தீவைச் சேர்ந்த 2 பெண்கள் நேற்று தொற்றுடன் அடையாளம் காணப்பட்டுள்ளனர். அவர்கள் இருவரும் பணியாற்றும் கடையைச் சேர்ந்த ஒருவருக்குத் தொற்றுள்ளமை கடந்த சில நாட்களுக்கு முன்னர் அடையாளம் காணப்பட்டது.

அதனால் குறித்த பெண்கள் இருவரும் சுயதனிமைப்படுத்தப்பட்டிருந்த நிலையில் மாதிரிகள் பெறப்பட்டு நேற்று பரிசோதனைக்கு உட்படுத்தியபோது கொரோனாத் தொற்றுள்ளமை கண்டறியப்பட்டுள்ளது.

வவுனியா, செட்டிக்கோட்டை பகுதியைச் சேர்ந்த ஒருவருக்கும் கொரோனா தொற்றுள்ளமை நேற்று கண்டறியப்பட்டுள்ளது. யாழ்ப்பாணம் போதனா வைத்தி

யசாலையில் நேற்று 60 பேரின் மாதிரிகள் பி.சி.ஆர். பரிசோதனைக்கு உட்படுத்தப்பட்டன எனவும் வடக்கு மாகாண சுகாதார சேவைகள் பணிப்பாளர் மேலும் கூறினார்.

## பஸ் நடத்துநர்...

(முதலாம் பக்கத் தொடர்ச்சி...)  
அதிபர் அஜித் ரோஹண தெரிவித்தார். இது தொடர்பில் அவர் மேலும் கூறிய தாவது:-

வெலிகம பொலிஸ் பிரிவுக்குட்பட்ட பகுதியில் அமைந்துள்ள பகுதியில் நேற்று பிற்பகல் 3.50 மணியளவில் மாத்தறையிலிருந்து கொழும்பு நோக்கிச் சென்ற தனியார் பஸ் ஒன்றின் நடத்துநரை, பிறிதொரு பஸ் நடத்துநர் ஒருவர் கூறிய ஆயுதத்தால் தாக்கியுள்ளார்.

சம்பவத்தின்போது பஸ்ஸின் மிதி பலகையில் பயணித்துள்ள பஸ் நடத்துநர் காயமடைந்த நிலையில் மாத்தறை வைத்தியசாலையில் சேர்க்கப்பட்டதன் பின்னர் சிகிச்சை பலனின்றி உயிரிழந்துள்ளார்.

ஹக்மன பகுதியைச் சேர்ந்த 40 வயதுடைய பஸ் நடத்துநரே இவ்வாறு உயிரிழந்துள்ளார்.

இவருக்குச் சொந்தமான பஸ்ஸிலே கொலையாளி நடத்துநராகச் செயற்பட்டு வந்துள்ளார் என்று பொலிஸாரின் விசாரணைகளின்போது தெரியவந்துள்ளது.

அம்பலன்கொட பஸ் தரிப்பிடத்தில் வைத்து கடந்த 7ஆம் திகதி உயிரிழந்த பஸ் நடத்துநருக்கும், பிறிதொரு பஸ் நடத்துநருக்கும் இடையில் ஏற்பட்ட முறுகல் நிலைமையின் காரணமாகவே இந்தக் கொலை இடம்பெற்றுள்ளது என ஆரம்பகட்ட விசாரணைகளின்போது தெரியவந்துள்ளது.

சந்தேகநபரை அடையாளம் கண்டுள்ள வெலிகம பொலிஸார் அவரைக் கைதுசெய்வதற்கான நடவடிக்கைகளை மேற்கொண்டு வருகின்றனர்.

## ஜோசப் பரராஜசிங்கம்...

(முதலாம் பக்கத் தொடர்ச்சி...)  
தோல்வி என சர்வதேச மன்னிப்புச்சபை தெரிவித்துள்ளது.

ஜோசப் பரராஜசிங்கம் கொலை வழக்கு கைவிடப்பட்டமை யுத்தத்தின் போது இழைக்கப்பட்ட குற்றங்களிற்காக நீதியை வழங்குவதற்கு இலங்கை அதிகாரிகள் தவறியுள்ள இன்னுமொரு கவலை தரும் மைல்கல் என சர்வதேச மன்னிப்புச்சபை தெரிவித்துள்ளது.

சர்வதேச மன்னிப்புச்சபையின் செயலாளர் நாயகத்தின் அலுவலகத்தின் இயக்குநர் டேவிட் கிரிவ்ஸ் இதனை தெரிவித்துள்ளார்.

இந்த கொலை வழக்கு குறித்த விசாரணைகளை மீள ஆரம்பிப்பது குறித்த ஆர்வம் எதனையும் சட்டமா அதிபர் திணைக்களம் வெளிப்படுத்தவில்லை என அவர் தெரிவித்துள்ளார்.

அரசாங்கத்துடன் இணைந்திருப்பவர்கள் தொடர்புள்ளவர்கள் வரலாற்று துஷ்பிரயோகங்களிற்காக தொடர்ந்தும் தண்டனையிலிருந்து விடுபாட்டுரிமையை அனுபவிப்பது தொடரக்கூடாது என அவர் தெரிவித்துள்ளார்.

பொறுப்புக்கூறப்படுதல் இல்லாமல் இலங்கையால் தனது வரலாற்றின் இருண்ட பக்கங்களை கடந்து போக முடியாது எனவும் குறிப்பிட்டுள்ள அவர் ஜோசப் பரராஜசிங்கம் படுகொலை குறித்து அதிகாரிகளின் புதிய விசாரணைகளை ஆரம்பித்து குற்றவாளிகளை நீதியின் முன் நிறுத்த வேண்டும் எனவும் வேண்டுகோள் விடுத்துள்ளார்.

எனினும் கடந்தகாலத்தில் உள்நாட்டு பொறிமுறைகள் அடைந்த தோல்விகளால் அதனை எதிர்பார்க்கவில்லை எனவும் சர்வதேச மன்னிப்புச்சபையின் செயலாளர் நாயகத்தின் அலுவலகத்தின் இயக்குநர் டேவிட் கிரிவ்ஸ் தெரிவித்துள்ளார்.

இலங்கையில் தண்டனையிலிருந்து விடுவிக்கப்படும் கலாச்சாரத்தை முடிவிற்கு கொண்டுவருவதற்கும் மனித உரிமை மீறல் தொடர்பான பொறுப்புக் கூறலை உறுதிசெய்யவும் சர்வதேச சமூகம் தலையிடவேண்டும் எனவும் அவர் வேண்டுகோள் விடுத்துள்ளார்.

# ஹரினுக்கு ஏதாவதும் நடந்தால் பொறுப்புடையவர் ஜனாதிபதியே!

சுதந்திர சதுக்க ஆர்ப்பாட்டத்தில் சஜித்



நாடாளுமன்ற உறுப்பினர் ஹரின் பெர்னாண்டோ மீது ஏதேனும் ஒரு வகையில் தாக்குதல் மேற்கொள்ளப்பட்டாலும் அதற்கு ஜனாதிபதி கோட்டாபய ராஜபக்ஷவும் அவர் தலைமையிலான அரசாங்கமே பொறுப்புடையவர் வேண்டும்.

ஹரினுடைய பாதுகாப்பை உறுதிப்படுத்துவதற்காக ஐக்கிய மக்கள் சக்தி தொடர்ந்தும் முன்னிற்கும் என்று எதிர்க்கட்சி தலைவர் சஜித் பிரேமதாஸ தெரிவித்தார்.

மேலும் அரசமைப்புக்கமையவும் சட்ட ரீதியாகவும் ரஞ்சன் ராமநாயக்கவின் நாடாளுமன்ற உறுப்பினர்மையையும் பாதுகாப்பதற்கான முயற்சியை தொடர்ந்தும் முன்னெடுப்போம் என்றும் எதிர்க்கட்சி தலைவர் தெரிவித்தார்.

ஹரின் பெர்னாண்டோ நாடாளுமன்றத்தில் ஆற்றிய உரை தொடர்பாக ஜனாதிபதி கோட்டாபய ராஜபக்ஷ வெளியிட்டிருந்த கருத்துக்கு எதிர்ப்புத் தெரிவித்து 'பேச்சு சுதந்திரத்தை பாதுகாப்போம்' என்ற தொனிப்பொருளில் கொழும்பிலுள்ள சுதந்திர சதுக்க வளாகத்தில் ஐக்கிய மக்கள் சக்தி அமைதியான முறையில் ஆர்ப்பாட்ட மொன்றை முன்னெடுத்திருந்தது.

இதன் போது மேற்கண்டவாறு கூறிய எதிர்க்கட்சி

தலைவர் அங்கு மேலும் தெரிவிக்கையில் -

இலங்கை சுதந்திரமானதும் ஜனநாயக ரீதியானதுமாகும். நாட்டில் ஜனநாயகம் நடைமுறையிலுள்ளதே தவிர சர்வாதிகாரமல்ல. பேச்சு சுதந்திரம் உள்ளிட்ட அனைத்து உரிமைகளும் மக்களுக்கு இருக்கிறது. மக்களுக்கு உள்ள உரிமைகளுக்கு சமமான உரிமை மக்களால் தெரிவு செய்யப்பட்ட நாடாளுமன்ற உறுப்பினர்களுக்கும் இருக்கிறது. அதனை நாடாளுமன்றத்திலும் நாடாளுமன்றத்துக்கு வெளியிலும் உபயோகிக்க வேண்டும்.

அதனை உபயோகித்தே நாடாளுமன்ற உறுப்பினர் ஹரின் பெர்னாண்டோ நாட்டு மக்கள் சார்பில் நாடாளுமன்றத்தில் உரையாற்றினார். அதற்காக அவரது உயிருக்கு அச்சுறுத்தல் விடுக்கப்படுகின்றமையை ஏற்றுக் கொள்ள முடியாது. ஹரின் மீது ஏதேனும் மிலேச்சத்தனமான தாக்குதல்கள் மேற்கொள்ளப்படுமாயின் அதனை எம் ஒவ்வொருவர் மீதும் தனிப்பட்ட ரீதியில் மேற்கொள்ளப்படும் தாக்குதலாகவே கருதுவோம்.

அவரது பாதுகாப்பை உறுதிப்படுத்த நாம் அவருடன் இருப்போம். ஏதேனும் ஒரு வகையில் அவர் மீது தாக்குதல் மேற்கொள்ளப்பட்டால் அதற்கு ஜனாதிபதியும்



அவர் தலைமையிலான அரசாங்கமும் பொறுப்புக் கூற வேண்டும். ஆளுந்தரப்பில் சிலர் இதனைக் கேலிக்குள்ளாக்குகின்றனர். அவர்களது பாதுகாப்பு உறுதியாகவுள்ளதால் எதிர் தரப்பினர் பாதிக்கப்படுவதை கேலிக்குட்படுத்த வேண்டாம் என்று வலியுறுத்துகின்றோம். ஜனநாயக நாட்டில் காணப்படும் அனைத்து உரிமைகளும் பாதுகாக்கப்பட வேண்டும்.

இதே வேளை தற்போது சிறை தண்டனை விதிக்கப்பட்டுள்ள ரஞ்சன் ராமநாயக்க தொடர்பில் கவலையடைகின்றோம். எனினும் இதற்கு முன்னரும் அவர் பல சவால்களுக்கு முகங்கொடுத்துள்ளார். அவற்றின் போது நானும் ஐக்கிய மக்கள் சக்தியினரும் அவருடன் இருந்ததைப் போலவே இனியும் நாம் அவருடனேயே இருப்போம். நீதிமன்றத்தின் தீர்ப்பை நாம் ஒருபோதும் சவாலுக்கு உட்படுத்தப் போவதில்லை. எனினும் சட்ட ரீதியாக முன்னெடுக்கப்பட வேண்டிய அடுத்த கட்ட நடவடிக்கைகளை நிச்சயம் முன்னெடுப்போம்.

அவருக்காக முன்னின்று நியாயத்தைப் பெற்றுக் கொடுப்போம். அரசமைப்பிற்கமையவும் சட்ட ரீதியாகவும் அவரது நாடாளுமன்ற உறுப்பினர்மையையும் பாதுகாப்பதற்கான முயற்சியைத் தொடர்ந்தும் முன்னெடுப்போம். ரஞ்சன் ராமநாயக்கவை நாம் ஒருபோதும் தனித்து விடப் போவதில்லை. - என்றார்.

## யாழ்ப்பாணத்தில் சீரற்ற காலநிலை ஆயிரத்துக்கு மேற்பட்டோர் பாதிப்பு!

சீரற்ற காலநிலை காரணமாக யாழ் மாவட்டத்தில் 525 குடும்பங்களைச் சேர்ந்த ஆயிரத்து 630 பேர் பாதிக்கப்பட்டுள்ளனர் என யாழ். மாவட்ட அனர்த்த முகாமைத்துவ பிரிவின் உதவிப் பணிப்பாளர் ரீ.என். சூரியராஜா தெரிவித்துள்ளார்.

அத்தோடு யாழ். குடாநாட்டில் பெய்த மழை காரணமாக 66 வீடுகள் பகுதியளவில் சேதமடைந்துள்ளன எனத் தெரிவித்துள்ள ரீ.என்.சூரியராஜா, காரைநகர் பிரதேசத்தில் ஓர் இடைத்தங்கல் முகாம் அமைக்கப்பட்டு 14 குடும்பங்களைச் சேர்ந்த 41 பேர் தங்க வைக்கப்பட்டுள்ளனர் என அவர் மேலும் தெரிவித்துள்ளார்.

மேலும் இந்தப் பாதிப்புகள் தொடர்பான விவரங்கள் சேகரிக்கப்பட்டு அனர்த்த முகாமைத்துவப் பிரிவுக்கு அனுப்பி வைக்கப்பட்டுள்ளன எனவும் அவர் குறிப்பிட்டுள்ளார். தொடர்ச்சியாக மழையுடன் கூடிய காலநிலை நீடிப்பதன் காரணமாக பாதிக்கப்பட்டோரின் எண்ணிக்கை மேலும் அதிகரிக்கலாம் எனவும் அவர் தெரிவித்துள்ளார்.

## 504 அன்டிஜன் பரிசோதனைகளில் ஆறு பேருக்கு கொரோனா தொற்று!

மேல் மாகாணத்தை விட்டு வெளியேறியவர்கள் மீது கடந்த புதன்கிழமை நடத்தப்பட்ட 504 விரைவான அன்டிஜன் பரிசோதனைகளில் ஆறு பேர் கொரோனா தொற்றுக்குள்ளாகியமை கண்டறியப்பட்டுள்ளதாக பொலிஸார் தெரிவித்தனர்.

மேல் மாகாணத்தில் 11 வெளியேறும் இடங்களில் கடந்த புதன்கிழமை முதல் விரைவான அன்டிஜன் சோதனைகளை மீண்டும் ஆரம்பிக்க நடவடிக்கை எடுக்கப்பட்டுள்ளது.

இதற்கிடையில் பயணிகள் அல்லது கொழும்பிலிருந்து குறிப்பாக வடக்கு மற்றும் கிழக்கு மாகாணங்களுக்கு இயங்கும் நீண்ட தூர பஸ்களின் ஓட்டுநர்கள் மற்றும் நடத்துநர்கள் மற்றும் பாடசாலை வான் சாரதிகள் மற்றும் அவர்களின் உதவியாளர்கள் மீதும் விரைவான அன்டிஜன் பரிசோதனைகள் நடத்தப்படும் என்று பிரதிப் பொலிஸ் மா அதிபரும், பொலிஸ் உணகப் பேச்சாளருமான அஜித் ரோஹண தெரிவித்துள்ளார்.

## உயர் தரத்தில் 3 ஏ சித்தி பெற்ற வாழ்வக மாணவன் கௌரவிப்பு



வாழ்வக நிறுவனத்தின் ஸ்தாபகர் கலாநிதி அன்னலட்சுமி சின்னத்தம்பி அவர்களின் எண்பத்து நான்காவது உதயநாளும் பரிசுத் தினமும் கடந்த 11 ஆம் திகதி அன்று சிறப்பாக முன்னெடுக்கப்பட்டது.

கடந்த காலங்களில் பெரு விழாவாக முன்னெடுக்கப்பட்டு வந்த இந்நிகழ்வு தற்போதய கொவிட் 19 நிலைமைகள் காரணமாக உள்ளக மாணவர்கள் மட்டத்தில் மிகவும் எளிமையாக முன்னெடுக்கப்பட்டது.

நிகழ்வில் முக்கிய அம்சமாக, கடந்த 2019ம் ஆண்டு நடைபெற்ற க.பொ.த. உயர் தரப் பரீட்சையில் 3 ஏ சித்தி பெற்ற செல்வன் துரைராசா அருண்குமார் தங்கப்

பதக்கம் வழங்கி கௌரவிக்கப்பட்டார்.

இந்நிகழ்வில் வாழ்வகத்தலைவர் திரு. ஆறுமுகம் ரவீந்திரன் உரையாற்றுகையில் - 'எமது மாணவர்கள் கல்வியில்தாம் யாக்கும் சளைத்தவர்கள் அல்லர் என்பதை மிகவும் சிறப்பாக நிரூபித்து வருகின்றனர். இதனை மேலும் ஊக்குவிக்கும் வகையிலேயே இந்த தங்கப் பதக்கம் வழங்கும் மரபு வாழ்வகத்தில் தோற்று விக் கப்பட்டது. கோட்டா முறையில் அல்

லாது சாதாரண வெட்டுப் புள்ளிகளைப் பெற்றுப் பல்கலைக் கழகம் செல்லும் மாணவர்களுக்கே இந்தத் தங்கப் பதக்கம் வழங்கப்பட்டு வருகின்றது. இவ்வகையில், 2014 ஆம் ஆண்டு முதலாவது தங்கப் பதக்கம் திரு. சொர்ணலிங்கம் தர்மதன் அவர்களுக்கு வழங்கப்பட்டது. தற்போது அவர் சட்டத்தரணியாகப் பணியாற்றி வருகின்றார். தற்போது செல்வன் அருண்குமார் ஏழாவது தங்கப் பதக்கத்தைப் பெற்று எமக்கும் தன் குடும்பத்துக்கும் பெருமை தேடித்தந்துள்ளார்.' எனக் குறிப்பிட்டார்.

## இலங்கையின் நிலைப்பாடுகள் தொடர்பில் ஐரோப்பிய ஒன்றியம் கவலை தெரிவிப்பு!

யாழ். பல்கலைக்கழக நினைவுத்தூபி இடிப்புச் சம்பவம் பெரிதும் கவலையளிப்பதாகத் தெரிவித்திருக்கும் ஐரோப்பிய ஒன்றியம், இவ்வாறானதொரு பின்னணியில் நல்லிணக்கம் மற்றும் சிறுபான்மையினருக்கான நியாயாதிக்கம் என்பவற்றை உறுதிப்படுத்துவதற்கு அவசியமான ஒத்துழைப்புக்களை வழங்குவதற்குத் தயாராக இருப்பதாகவும் கூறியிருக்கிறது.

இது தொடர்பாக இலங்கைக்கான ஐரோப்பிய ஒன்றிய அலுவலகத்தின் உத்தியோகபூர்வ டூவிட்டர் பக்கத்தில் செய்யப்பட்டிருக்கும் பதிவில் மேலும் குறிப்பிடப்பட்டிருப்பவை வருமாறு -

போரில் உயிரிழந்தவர்களை நினைவுகூரும் விதமாக யாழ். பல்கலைக்கழகத்தில் அமைக்கப்பட்டிருந்த

நினைவுத்தூபி இடித்து அகற்றப்பட்டமை கவலையளிக்கிறது.

இந்தச் சம்பவம் மற்றும் அண்மைய காலங்களில் இடம்பெற்ற வேறுபல சம்பவங்கள் தொடர்பில் அவதானம் செலுத்தப்பட்டுள்ளது.

இவற்றை அடிப்படையாகக் கொண்டு எதிர்வரும் காலத்தில் நடைபெறவிருக்கும் உயர்மட்டப் பிரதிநிதிகளின் கூட்டத்தின்போது ஒற்றுமை, நல்லிணக்கம் மற்றும் சிறுபான்மையின மக்களுக்கான நியாயாதிக்கம் ஆகியவற்றை உறுதிப்படுத்துவதற்கு அவசியமான ஒத்துழைப்புக்களை வழங்குவதற்கு ஐரோப்பிய ஒன்றியம் தயாராக இருக்கிறது என்று அந்தப் பதிவில் குறிப்பிடப்பட்டுள்ளது.

# நமது பார்வை

உண்மை - நேர்மை - பக்கம் சாராம

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

## சீனா பக்கம் சாயும் கொழும்பு

இலங்கை - இந்தியா - சீனா ஆகிய முத்தரப்பினர் இடையிலான உடாட்டத்தில் இலங்கையின் நடத்தை குறித்து விசனம் தெரிவித்து சில விடயங்களைத் தமது கருத்தாக முன்வைத்திருக்கின்றார் தமிழ் முற்போக்குக் கூட்டணியின் தலைவரும் கொழும்பு மாவட்ட நாடாளுமன்ற உறுப்பினருமான மனோ கணேசன்.

இப்பகுதியில் நாம் பல தடவைகள் சுட்டிக் காட்டிய விடயத்தைத்தான் மறு வழமாக முன்வைக்கின்றார் அவர்.

இலங்கை விவகாரத்தில் - இங்குள்ள தரப்புகளில் - தனக்கு உண்மையான நண்பன் யார், நண்பன் போல நடக்கும் கபடத் தனமான எதிரி யார் என்பதை இந்தியா இன்னும் - இன்று வரையும் - சரியாக அடையாளம் காணவில்லை. எடை போடவில்லை என்பது தான் தமிழர்களின் ஒரே ஆதங்கம், விசனம், எரிச்சல் எல்லாம்.

இலங்கையின் வடக்கு, கிழக்கில் அமைதி காக்கும் படை என்ற பெயரில் நிலை கொண்டிருந்த இந்தியப் படைகளுடன் தமிழீழ விடுதலைப் புலிகள் நேரடியாக யுத்தம் புரிந்தனர். அதன் விளைவாக அமைதிப்படை இலங்கையிலிருந்து அவமானகரமான அனுபவங்களுடன் வெளியேற வேண்டி வந்தது. அதன் காரணமாகவோ, என்னவோ தமிழர் விடயத்தில் கொஞ்சம் 'தள்ளி' அல்லது 'எட்ட' நின்று விவகாரங்களைக் கையாளவே புதுமூலி விரும்புவதாகத் தெரிகின்றது.

இப்படி கருதுவதால் இந்தியா, கொழும்பை அதிகம் நம்பி, நெருங்கி உடாட்கின்றது. யார் நண்பன், யார் நண்பன் போல தோற்றும் வைரி என்பதை எடைபோடுவதில் தவறிழைக்கின்றது என்ற தமிழர்களின் ஆதங்கத்தை வேறு விதத்தில் சுட்டுகின்றார் மனோ கணேசன்.

இராஜீக் ரீதியில் இலங்கைக்கு உதவும் வகையில் இந்தியா மேற் கொண்ட விட்டுக் கொடுப்புக்களை அவர் விவரிக்கின்றார்.

"இலங்கை அரசு எப்போதாவது ஒரு நாள் தமக்கு முழுமையான ஆதரவு நாடாக மாறும் என்ற எதிர்பார்ப்பில் உள்ள இந்தியாவின் ஐம்பது ஆண்டு கால 'இலவு காத்த கிளி' வெளிநாட்டுக் கொள்கை இதுவாகும்."

"இவ்வளவு செய்தும் இலங்கை இந்தியாவுடன் உண்மை நட்புக் கொள்ளவில்லை."

"இப்போதும் இந்தியாவின் 'இலங்கைக் கொள்கை' காரணமாக, ஒரு பிராந்தியக் களஞ்சியத் துறைமுகமாக இந்தியப் பொருள்களை ஏற்றி இறக்கியே, கொழும்புத் துறைமுகம், இந்தியத்துறை முகங்களை விடச் சிறப்பாகச் செயற்படுகின்றது."

"இந்த நிலையில், இப்படிப் பொருளாதாரத்தில் பல மடங்கு பெரிய நாடான இந்தியாவுடன் சேர்ந்து வளர வேண்டிய வாய்ப்பை இன்னமும் வளர்க்க வழி தேடாமல், மெத்தப் பழுத்த இலங்கையின் சீனா சார்பு அரசியல்வாதிகள், 'பிராந்தியக் களஞ்சியத் துறைமுகம்' என்பதை விட, கொழும்பை சீனாவுடன் சேர்ந்து 'உலகக் களஞ்சியத் துறைமுகமாக' முன்னெடுக்கத் திட்டம் போடுகின்றார்கள்."

"தாரத்து உறவுக்காரனை நம்பி, பக்கத்து வீட்டு அண்ணனைப் பகைக்கும் மெத்தப் பழுத்த இலங்கையின் இனவாத சீனா சார்பு அரசியல்வாதிகளினால் இலங்கை, முட்டாள்தன மாய் பெரிய 'றிஸ்க்' எடுக்கின்றது" - என்கிறார் மனோ எம்.பி.

இந்தியாவுக்கான 'பிராந்தியத் துறைமுகக் களஞ்சியமாக' இருந்து தற்போது கிட்டும் பொருளாதார வருவாயை விரிவு படுத்துவதை விடுத்து, சீனாவுடன் சேர்ந்து கொழும்பை 'உலகக் களஞ்சியத் துறைமுகமாக' மாற்றும் மாயமான நோக்கி அலைகின்றது கொழும்பு ஆட்சிப் பீடம் என்பதை அவர் விவரிக்கின்றார்.

"இருப்பதை விட்டுவிட்டு பறப்பதைத் தேடும் இந்த 'றிஸ்க்' வெறும் பொருளாதார 'றிஸ்க்' மட்டுமல்ல, அரசியல் 'றிஸ்க்' கும் கூட என்பதை எதிர்காலம் காட்டும்" - என்றும் எச்சரிக்கின்றார் அவர்.

பொருளாதார ரீதியில் சீனாவுக்குப் பின்னால் அணிவகுப்பது என்பது மாய மானுக்கும் பின்னால் அலைவதற்கு ஒப்பானது. கானல் நீருக்குப் பின்னால் தேடி உலைவது போன்றது.

அப்படி இந்தியாவைப் புறமொதுக்கி, சீனாவைத் தலையில் தூக்கி வைத்துக் கொண்டாடும் கொழும்பின் போக்கு அவல அனுபவத்தைக் கொழும்புக்குப் பெற்றுத் தரும் என்பது நிச்சயம்.

இதில் துன்பியல் நிலை என்னவென்றால் இப்படி இந்தியாவைப் புறமொதுக்கி சீனா பக்கம் முழுமையாக சாயும் நிலையில் தான் கொழும்பு ஆட்சிப் பீடம் இருக்கின்றது என்ற யதார்த்தத்தை புதுமூலி இன்னும் தெளிவாக உணராமல் இருப்பது தான்.

கொழும்பு - பெய்ஜிங் உறவு என்பது இந்தப் பிராந்தியத்தில் ஆபத்தான பின்விளைவுகளைத் தனக்குத் தரக்கூடியது என்பதை புதுமூலி இன்னும் புரியாமல் இருந்தால் அது அரித்த மற்றதாகும்.

## முள்ளிவாய்க்கால் தூபி அமைக்கும் ஆரம்பப் பணி பல்கலையில் ஆரம்பம்!

யாழ்ப்பாணம், ஜன.15  
யாழ்ப்பாணம் பல்கலைக்கழக வளாகத்தில் முள்ளிவாய்க்கால் நினைவுத்தூபி மீண்டும் அமைப்பதற்கான வேலைத் திட்டங்கள் ஆரம்பிக்கப்பட்டுள்ளன.

யாழ்ப்பாணம் பல்கலைக்கழக துணை வேந்தரின் பணிப்புக்கு அமைய பொறியியல் வேலை பகுதியினரால் அளவீடுகள் மற்றும் கட்டிட வரைபடம் வரையும் பணி நேற்று முன்தினம் (புதன்கிழமை) இடம்பெற்றது.

மாணவர்களின் மேற்பார்வையோடு பொறியியலாளர், பல்கலைக்கழக கட்டிடப் பணியாளர்கள் மற்றும் மேற்பார்வை பிரிவினரால் நில அளவுத்திட்ட பிரமாணங்கள்



போன்றன கணிக்கப்பட்டன. இடித்து அழிக்கப்பட்ட அதே இடத்தில் மீண்டும் தூபியை அமைப்பதற்கான ஆரம்பக் கட்ட பணிகள் மேற்கொள்ளப்பட்டன.

## வடக்கு, கிழக்கு மாகாணத்தில் அவ்வப்போது மழை பெய்யும்!

வளிமண்டலவியல் திணைக்களம் அறிவிப்பு

வடக்கு, கிழக்கு மற்றும் வடமத்திய மாகாணங்களிலும் மாத்தளை மாவட்டத்திலும் அவ்வப்போது மழை பெய்யும் என எதிர்பார்க்கப்படுகின்றது.

வளிமண்டலவியல் திணைக்களத்தால் வெளியிடப்பட்டுள்ள அறிக்கையிலேயே இந்த விடயம் தெரிவிக்கப்பட்டுள்ளது.

அந்தத் திணைக்களத்தால் வெளியிடப்பட்டுள்ள அறிக்கையில் மேலும் தெரிவிக்கப்பட்டுள்ளவை வருமாறு:-

வடக்கு, வடமத்திய, கிழக்கு, மத்திய மற்றும் ஊவா மாகாணங்களில் அவ்வப்போது மழை பெய்யும் என எதிர்பார்க்கப்படுகின்றது. சில இடங்களில் 50 மி.மீற்றருக்கும் அதிகமான ஓரளவு பலத்த மழைவீழ்ச்சி எதிர்பார்க்கப்படுகின்றது.

நாட்டின் ஏனைய பிரதேசங்களில் பல

இடங்களில் பி.ப. ஒரு மணிக்குப் பின்னர் மழையோ அல்லது இடிபுடன் கூடிய மழையோ பெய்யக் கூடிய சாத்தியம் காணப்படுகின்றது. சில இடங்களில் 75 மி.மீற்றருக்கும் அதிகமான ஓரளவு பலத்த மழைவீழ்ச்சி எதிர்பார்க்கப்படுகின்றது.

தென்மாகாணத்தில் காலை வேளையிலும் மழை பெய்யும் என எதிர்பார்க்கப்படுகின்றது.

இடிபுடன் கூடிய மழை பெய்யும் வேளையில் அந்தப் பிரதேசங்களில் தற்காலிகமாகப் பலத்த காற்றும் வீசக்கூடும். மின்னல் தாக்கங்களால் ஏற்படக்கூடிய பாதிப்புகளைக் குறைத்துக்கொள்ளத் தேவையான முன்னெச்சரிக்கை நடவடிக்கைகளை எடுத்துக்கொள்ளுமாறு பொதுமக்கள் அறிவுறுத்தப்படுகின்றார்கள். - எனத் தெரிவிக்கப்பட்டுள்ளது.

## இந்து சமுத்திர கடல் வள பாதுகாப்பு இலங்கை - மாலைதீவு கரிசனை!



கடற்றொழில் நடவடிக்கைகளில் இலங்கை மற்றும் மாலைதீவு நாடுகள் எதிர்கொள்ளும் பொதுவான பிரச்சினைகள் தொடர்பாகக் கலந்துரையாடப்பட்டுள்ளது.

இலங்கைக்கான மாலைதீவு தூதுவர் ஓமர் அப்துல் ராக் மற்றும் கடற்றொழில் அமைச்சர் டக்ளஸ் தேவானந்தா ஆகியோருக்கு இடையில், மாளிகாவத்தை யில் உள்ள அமைச்சின் அலுவலகத்தில் நேற்றுமுன்தினம் (புதன் கிழமை) இடம் பெற்ற சந்திப்பின்போதே இந்த விடயம் பேசப்பட்டது.

குறிப்பாக இந்து சமுத்திரத்துக்கு அப்பாற்பட்ட நாடுகளில் இருந்து வரும் பாரிய மீன்பிடிக்கலங்களால் இந்து சமுத்திரத்தின் கடல்

வளங்கள் எடுத்துச் செல்லப்படுகின்றமை தொடர்பாக இலங்கையின் நிலைப்பாட்டை மாலைதீவு தூதுவர் வெளிப்படுத்தினார்.

இதன்போது, கருத்துத் தெரிவித்த கடற்றொழில் அமைச்சர் டக்ளஸ் தேவானந்தா, இது தொடர்பாக இலங்கையும் கரிசனை கொண்டிருப்பதாகவும் இந்து சமுத்திர நாடுகளுக்கு இடையில் கலந்துரையாடல் ஒன்றை ஏற்பாடு செய்து பொதுவான பொறிமுறை ஒன்று உருவாக்கப்பட வேண்டும் என்றும் குறிப்பிட்டார். அத்துடன், இந்த விடயம் தொடர்பாகக் கடற்றொழில் அமைச்சின் அதிகாரிகளுடன் கலந்துரையாடி தேவையான நடவடிக்கைகளை மேற்கொள்வதாகவும் அவர் தெரிவித்தார்.

இதேவேளை, கடற்றொழில் மற்றும் பருவகால - நன்னீர் மீன்பிடிக்கலின் செயற்பாடுகளில் அனுபவங்களையும் தொழில் நுட்பங்களையும் இரு நாடுகளிடையே பகிர்ந்து கொள்ளுதல் மற்றும் பயிற்சிச் செயற்பாடுகளை மேற்கொள்கின்றமை தொடர்பாகக் கலந்துரையாடப்பட்டமை குறிப்பிடத்தக்கது.

## மட்டக்களப்பில் அதிகரிக்கும் தொற்று மொத்தப் பாதிப்பு 400 ஐ தாண்டியது!

மட்டக்களப்பில் 24 மணிநேரத்தில் 24 பேருக்கு கொரோனா தொற்று கண்டறியப்பட்டுள்ள நிலையில் மாவட்டத்தின் மொத்த கொரோனா பாதிப்பு 420 ஆக அதிகரித்துள்ளதாக பிராந்திய சுகாதார சேவைகள் பணிப்பாளர் நாகலிங்கம் மயூரன் தெரிவித்துள்ளார்.

இதன்படி, காத்தாண்டுகடி, ஆரையம்பதி, வெல்லாவெளி, களுவாஞ்சிக்குடி மற்றும் மட்டக்களப்பு போதனா வைத்தியசாலை ஊழியர்கள் என அவர் நேற்றுமுன்தினம் (புதன் கிழமை) குறிப்பிட்டுள்ளார்.

இவர்களில், மட்டக்களப்பு போதனா வைத்தியசாலை ஊழியர்கள் 12 பேர் என்பதுடன்,

காத்தாண்டுகடி மற்றும் ஆரையம்பதி சுகாதாரப் பிரிவுகளில் தலா நால்வரும் வெல்லாவெளி சுகாதாரப் பிரிவில் மூவரும் களுவாஞ்சிக்குடி சுகாதாரப் பிரிவில் ஒருவரும் தொற்றாளர்களாக அடையாளம் காணப்பட்டுள்ளனர்.

இதேவேளை, மட்டக்களப்பில் இதுவரை தொற்று கண்டறியப்பட்ட 420 பேரில் 145 பேர் குணமடைந்துள்ளமையுடன் நால்வர் உயிரிழந்துள்ளனர் என அவர் குறிப்பிட்டுள்ளார்.

மட்டக்களப்பில் எழுமாறாக பி.சி.ஆர். மற்றும் அன்டிஜன் பரிசோதனைகள் தொடர்ந்து மேற்கொள்ளப்பட்டு வருகின்றமை குறிப்பிடத்தக்கது.

# எம்மைச் சுயாதீனமாக வாழவிடுங்கள் என்று இந்தியா, சீனாவிடம் கோட்டா கூறவேண்டும்!

ஜே.வி.பி. வலியுறுத்தல்

ஜனாதிபதி கோட்டாபய ராஜபக்ஷ, இந்தியா மற்றும் சீனா என எந்த நாட்டுக்கும் தேசிய சொத்துக்களை வழங்காமல் அந்த நாடுகளிடம் எம்மை சுயாதீனமாகச் செயற்பட விடுங்கள் என்று பகிரங்கமாகக் கூற வேண்டும்.

கிழக்கு முனையத்தை நூற்றுக்கு நூறு வீதம் துறைமுக அதிகாரசபை வசப்படுத்த வேண்டும் என்று மக்கள் விடுதலை முன்னணியின் முன்னாள் நாடாளுமன்ற உறுப்பினர் கே.டி.லால் காந்த தெரிவித்தார்.

மக்கள் விடுதலை முன்னணி

தலைமையகத்தில் நேற்று வியாழக் கிழமை நடைபெற்ற ஊடகவியலாளர் சந்திப்பில் இதனைத் தெரிவித்த அவர் மேலும் கூறுகையில் -

கிழக்கு முனைய விவகாரத்தில் கோட்டாபய ராஜபக்ஷவுக்கு தொடர்பில்லை என்று கூறப்பட்டது.

துறைமுக அமைச்சர் ரோஹித அபேகுணவர்தனவே இந்த விவகாரத்தில் பிரதானமானவர் என்று கூறப்பட்டது.

ஆனால் தற்போதுள்ள அமைச்சரவையில் ஜனாதிபதி கோட்டாபய ராஜபக்ஷவுடன் நேரியாகப் பேசுவதற்கு



குத் தைரியமுடையவர்கள் யாரும் இல்லை. குறைந்தபட்சம் ஜனாதிபதிடன் கலந்துரையாடுவதற்கு நேரம் கூட ஒதுக்கப்படுவதில்லை. அவ்வாறிருக்கையில் ஜனாதிபதியின் தலையீடு இன்றி இதனை முன்னெடுத்திருக்க முடியாது எனவும் குறிப்பிட்டார்.

## பெருந்தொகைப் பணத்தை அச்சிடுகின்றது அரசாங்கம்!

ரில்வின் சில்வா தகவல்

கடன் செலுத்துவதற்காக அரசாங்கம் பெருந்தொகை பணத்தை அச்சிடுவதாக ஜே.வி.பியின் பொதுச் செயலாளர் ரில்வின் சில்வா குற்றம் சுமத்தியுள்ளார்.

கலெவெல பிரதேசத்தில் கடந்த புதன்கிழமை நடைபெற்ற மக்கள் சந்திப்பு ஒன்றின் போது அவர் இதனைக் குறிப்பிட்டுள்ளார்.

நாடுபெருந்தொகைகடனைச் செலுத்த வேண்டியிருப்பதாகவும் அவர் தெரிவித்துள்ளார்.

நாடு புதினைந்து ஆயிரம் பில்லியன் டொலர் கடன் செலுத்த வேண்டியிருப்பதாகவும் இதில் 48 வீதம் வெளிநாட்டுக் கடன் எனவும் அவர் சுட்டிக்காட்டியுள்ளார்.

இவ்வாறு பெற்றுக்கொண்ட கடனைச் செலுத்துவதற்கு அரசாங்கம் பணத்தை அச்சிடுகின்றது என அவர் குற்றம் சுமத்தியுள்ளார்.

உழவர் திருநாளில் சோகம்:

## கிளிநொச்சியில் மழை; விவசாயிகள் பாதிப்பு!



கிளிநொச்சி மாவட்டத்தில் பெய்துவரும் அடைமழை காரணமாக ஏற்பட்டுள்ள வெள்ளம் காரணமாக பல ஏக்கர் வயல்கள் நீரில் மூழ்கி அழிவடைந்துள்ளன என விவசாயிகள் கவலை வெளியிட்டுள்ளனர்.

கிளிநொச்சி மாவட்டத்தில் 2020 கால போகம் சுமார் 70 ஆயிரம் ஏக்கர் பரப்பளவில் மேற்கொள்ளப்பட்டுள்ளது. இதில் சுமார் 20 வீதமான வயல் நிலங்கள் நீரில் மூழ்கியுள்ளன எனக் கமக்கார அமைப்புகளின் சம்மேளனம் தெரிவித்துள்ளது.

அறுவடைக்குத்தயாராக இருந்த பருவத்தில் ஏற்பட்ட வெள்ளம் காரணமாக இந்த அழிவுகள் ஏற்பட்டுள்ளன.

இருப்பினும் எவ்வளவு ஏக்கர் அழிவடைந்துள்ளன என்பதை வெள்ளம் வடிந்தோடிய பின்னரே மதிப்பீடு செய்ய முடியும் எனவும் கமக்கார அமைப்புகளின் சம்மேளனம் தெரிவித்துள்ளது.

முரசுமோட்டை, பெரியகுளம், அக்கராயன், புதுமுறிப்பு, உருத்திரபுரம், கண்டாவளை, உள்ளிட்ட பல பிரதேசங்களில் இவ்வாறு வயல் நிலங்கள் வெள்ளத்தில் மூழ்கியுள்ளன.

இதுதொடர்பாகக் கிளிநொச்சி மாவட்ட அரசாங்க அதிபர் ரூபவதி கேதீஸ்வரனிடம் தொடர்பு கொண்டு வினவிய போது -

வெள்ளத்தால் பாதிக்கப்பட்ட வயல் நிலங்களை அதிகாரிகள் சென்று பார்வையிட்ட பின்னர் வழக்கம் போல காப்புறுதி சபையால் அவர்களின் நடைமுறைகளுக்கு அமைவாக இழப்பீடுகள் வழங்குவதற்கான ஏற்பாடுகள் இடம்பெற உள்ளன. - எனத் தெரிவித்துள்ளார்.

## கொரோனா காலத்தில் பொதுத்தேர்தல் நடத்தமுடியும்: எதற்காக மாகாணசபைத் தேர்தலை நடத்த முடியாது?

காஞ்சன ஜயரத்ன கேள்வி

கொவிட் - 19 வைரஸ் தாக்கத்துக்கு மத்தியில் பொதுத்தேர்தலை நடத்தமுடியும் என்றால் ஏன் மாகாணசபைத் தேர்தலை சுகாதார பாதுகாப்பு வழிமுறைமைகளுக்கு அமைய நடத்த முடியாது. மாகாண சபைத் தேர்தலை பழைய தேர்தல் முறைமையில் நடத்தவே உயர்மட்டத்தில் கவனம் செலுத்தப்பட்டுள்ளது.

மாகாணசபை முறைமையை வெள்ளை யானை என்று விமர்சிப்பது தவறாகும் என ஸ்ரீ லங்கா பொது ஜன பெரமுனவின் மாகாண சபை உறுப்பினர் ஒன்றியத்தின் தலைவர் காஞ்சன ஜயரத்ன தெரிவித்தார்.

மாகாண சபை தேர்தல் தொடர்பாகப் பொதுஜன பெரமுனவின் மாகாண சபை உறுப்பினர் ஒன்றிய உறுப்பினர்களுக்கிடையில் இடம்பெற்ற பேச்சுகள் தொடர்பில் அவரிடம் வினவிய போதே மேற்கண்டவாறு குறிப்பிட்டார்.

அவர் மேலும் குறிப்பிடுகையில் -

மாகாண சபைத் தேர்தலைப் பழைய தேர்தல் முறையில் நடத்தப் பல்வேறு தரப்பினர் இணக்கம் தெரிவித்துள்ளனர். மாகாண சபைத் தேர்தலை இம்முறை மாத்திரம் பழைய முறையில் நடத்தி எதிர்காலத்தில் புதிய தேர்தல் முறையில் திருத்தங்களை மேற்கொண்டு புதிய தேர்தல் முறைமையை நடைமுறைப்படுத்தல் தொடர்பாகத் தேர்தல்கள் ஆணைக்குழுவின் உறுப்பினர்கள் பிரதமரிடம் தெரிவித்துள்ளார்கள்.

## சுகாதார வழிகாட்டல்களை நிறியமைக்கு 10 ஆயிரம் பேர் மீது சட்ட நடவடிக்கை!

முகக் கவசம் அணியாத தவறியமை உள்ளிட்ட சுகாதார வழிகாட்டல்களை பின்பற்றாத தவறியமைக்காக சுமார் 10 ஆயிரம் நபர்கள் மீது சட்ட நடவடிக்கை எடுக்கப்பட்டுள்ளதாக பொலிஸார் தெரிவித்துள்ளனர்.

மேல் மாகாணத்தில் கடந்த புதன்கிழமை முகக் கவசம் அணியாதிருப்பது கண்டறியப்பட்ட 137 நபர்கள் மீது விரைவான அன்டிஜன் பரிசோதனைகள் நடத்தப்பட்டன.

ஜனவரி 05 ஆம் திகதி முதல் இவ்வாறான சுகாதார வழிகாட்டல்களை பின்பற்றாத தவறிய 2 ஆயிரத்து 530 நபர்கள் மீது அன்டிஜன் பரிசோதனை நடத்தப்பட்டுள்ளது. அதில் 48 பேர் கொரோனா தொற்றுக்குள்ளானமையும் அடையாளம் காணப்பட்டுள்ளது.

இவ்வாறு அடையாளம் காணப்பட்ட கொரோனா நோயாளிகள் கொவிட் சிகிச்சை நிலையங்களுக்கு அனுப்பி வைக்கப்படும் உள்ளனர்.

அவர்களுடன் நெருங்கிய தொடர்புகளைப் பேணிய 400 இற்கும் மேற்பட்டவர்களைத் தனிமைப்படுத்தலுக்கு உட்படும்பொலிஸார் வலியுறுத்தியுள்ளனர்.

இதேவேளை மேல் மாகாணத்துக்கு வெளியே முகக் கவசம் மற்றும் சுகாதார வழிகாட்டல்களைப் பின்பற்றாத தவறியமைக்காக 28 பேர் கடந்த புதன்கிழமை கைது செய்யப்பட்டுள்ளனர்.

இது தொடர்பான குற்றச்சாட்டுகளுக்காக ஒக்ரோபர் 30 ஆம் திகதி முதல் இதுவரையான காலப் பகுதி வரை மொத்தம் 2 ஆயிரத்து 490 பேர் கைது செய்யப்பட்டுள்ளனர் எனவும் பொலிஸார் கூறினர்.

## மஞ்சள் கன்றுகள் விற்பனைக்கு!

நல்ல தரமான கிரண்டு அடி வரை வளர்ந்த ஒன்றரை மாத மஞ்சள் கன்றுகள் யாழ்ப்பாணத்தில் விற்பனைக்கு உண்டு.  
விலை - 150/=



லக்ஷ்மி வெதுப்பகம்  
ஆறுகால் மடம்.  
077 218 9718

கற்பகவனம் விற்பனை நிலையம்.  
461, ஸ்ரான்லி வீதி, யாழ்ப்பாணம்.  
(யாழ் முற்றம் - Yarl Muttam)  
021 492 7778

# ஆட்சி மாற்றத்தை ஏற்படுத்திய 69 லட்சம் மக்கள் வேண்டியமை பிள்ளையானின் விடுதலையையா?

## ஐக்கிய மக்கள் சக்தி காட்டத்துடன் கேள்வி

ஆட்சி மாற்றத்தை ஏற்படுத்திய 69 லட்சம் மக்களுக்கு இன்றைய தினம் மிக முக்கியமானதொரு நாளாகும். அறந்தலாவ பெளத்த பிக்குகள் கொல்லப்பட்டமை, மங்களகம கிராமத்தில் சிங்கள மக்கள் கொல்லப்பட்டமை என்பவற்றுடன் தொடர்புடைய பிள்ளையானின் விடுதலை செய்யப்பட்டுள்ளார்.

இதுவா 69 லட்சம் மக்கள் எதிர்பார்த்த மாற்றம் என்று ஐக்கிய மக்கள் சக்தியின் நாடாளுமன்ற உறுப்பினர் அஷோக அபேசிங்க கேள்வியெழுப்பினார்.

எதிர்க்கட்சி தலைவர் அலுவலகத்தில் கடந்த புதன் கிழமை நடைபெற்ற ஊடகவியலாளர் சந்திப்பில் இதனைத் தெரிவித்த அவர் மேலும் கூறுகையில் -

பாரிய எதிர்பார்ப்புகளுடன் வாக்களித்து ஆட்சி மாற்றத்தை ஏற்படுத்திய 69 லட்சம் மக்களுக்கு இன்று (நேற்று) முக்கியத்துவமுடையதொரு நாளாகும். அறந்தலாவ பெளத்த பிக்குகள் கொல்லப்பட்டமை, மங்களகம கிராமத்தில் சிங்கள மக்கள் கொல்லப்பட்டமை என்பவற்றுடன் தொடர்புடைய பிள்ளையானின் விடுதலை செய்யப்பட்டுள்ளமையே இதற்கான காரணமாகும்.

69 லட்சம் மக்கள் எதிர்பார்த்த மாற்றம் இதன் மூலம் ஏற்பட்டுள்ளது. இதே சந்தர்ப்பத்தில் பல உண்மைகளை வெளிப்படுத்திய ரஞ்சன் ராமநாயக்க சிறையிலடைக்கப்பட்டுள்ளார்.

தேசிய சொத்துக்கள் ஒருபோதும் வெளிநாடுகளுக்கு விற்கப்பட மாட்டா என்று உறுதியளித்து ஆட்சியைக் கைப்பற்றிய ஜனாதிபதி நந்தசேன கோட்டாபய ராஜபக்ஷ மற்றும் பிரதமர் மஹிந்த ராஜபக்ஷ ஆகியோர் தற்போது

வழங்கிய வாக்குறுதிகளை மறந்து அனைத்து சொத்துக்களையும் அந்நியர்களுக்கு விற்றுக் கொண்டிருக்கின்றனர்.

சர்வதேச மட்டத்தில் 23 ஆவது இடத்தில் காணப்படும் கொழும்பு துறைமுகத்தின் கிழக்கு முனையம் அபிவிருத்தி செய்யப்பட்டால் அது 15 அல்லது 16 ஆவது இடத்திற்கு முன்னேறக் கூடும்.

ஆனால் மிகக் குறைந்த வருமானத்துக்கு இந்திய நிறுவனத்துக்கு இதனை வழங்க முற்படுகின்றமை பொருத்தமற்றது. இவ்வாறான செயற்பாடுகளின் காரணமாகப் பெளத்த தேரர்கள் உள்ளிட்ட பலரும் அரசாங்கத்தின் மீது அதிருப்தியடைந்துள்ளனர்.

எமது ஆட்சியின் போது குத்தகைக்கு வழங்கும் போது அதற்கு விற்கப்படுகிறது என்று பெயர் கூட்டினார்கள். ஆனால் தற்போது அதற்கு முதலீடு என்று பெயர் கூட்டுகிறார்கள்.

ஐக்கிய மக்கள் சக்தி என்ற அடிப்படையில் நாம் மக்களுடன் ஒன்றிணைந்து கிழக்கு முனையத்தைப் பாதுகாக்கத் தொடர்ந்தும் போராடுவோம்.

பி.சி.ஆர். பரிசோதனைகளின் அளவு குறைவடைந்து செல்கின்ற அதேவேளை மறுபுறம் தொற்று தீவிரமாகப் பரவலடையக் கூடும். மினுவாங்கொடை கொத்தணி உருவாகியதற்கான காரணமாக உக்ரேனி லிருந்து வந்த பிரஜைகள் என்று கூறப்பட்டது.

ஆனால் தற்போது சலுகைகளுடன் அந்த நாட்டிலிருந்து நூற்றுக்கும் அதிகமான சுற்றுலா பயணிகள் வரவழைக்கப்படுகின்றனர்.



இதன் மூலம் அரசாங்கம் எதிர்பார்ப்பதென்ன? கொவிட் தொற்றால் தொழில் வாய்ப்பை இழந்துள்ளவர்களுக்காக அரசாங்கத்தில் எந்தவொரு வேலைத்திட்டமும் முன்னெடுக்கப்படவில்லை. பெருந்தோட்டத் தொழிலாளர்களுக்கு 1000 ரூபா அடிப்படை சம்பளமாக வழங்குவதாகக் கூறி அந்த மக்களையும் அரசாங்கம் தொடர்ச்சியாக ஏமாற்றி வருகிறது.

இரு பக்கங்களைக் கொண்ட ஜனாதிபதி நந்தசேன கோட்டாபய ராஜபக்ஷ நாடாளுமன்ற உறுப்பினர்களுக்கு அச்சுறுத்தலாக மாறியுள்ளார். அவரது இந்த செயற்பாடுகள் பற்றி நாம் சபாநாயகருக்குத் தெளிவுபடுத்தவுள்ளோம்.

அரசியல்வாதியென்பவர் விமர்சனங்களை ஏற்றுக் கொள்ளக் கூடியவராக இருக்க வேண்டும். அரசியல் விமர்சனங்களை ஏற்றுக் கொள்ள முடியாத ஜனாதிபதி கோட்டாபய ராஜபக்ஷ அந்தப் பதவியை வகிப்பதற்கு பொறுப்பற்றவர்.

எவ்வித பலமும் இன்றி அதிகாரத்துக்கு வந்த ராஜபக்ஷக்கள் தற்போது ஆசியாவில் முன்னணி தன வந்தர்களானமை ஊழல் மோசடிகள் ஊடாகவே என்பதை மக்கள் உணர வேண்டும். - என்றார்.

## இந்தியாவில் இருந்து கடல் மார்க்கமாக இலங்கைக்கு கடத்தவிருந்த கஞ்சா மீட்பு!



சமீப காலமாக இந்தியாவின் தனுஷ்கோடி கடல் வழியாக இலங்கைக்கு கடல் அட்டை, கடல்பல்லி, கஞ்சா, சமையல் மஞ்சள் உள்ளிட்ட பொருள்கள் அதிகமாக கடத்தப்பட்டு வருகின்றன.

இதனை தடுக்க இந்திய - இலங்கை சர்வதேச கடல் எல்லையில் இந்திய கடலோர காவல் படையினர் தீவிர ரோந்து பணியில் ஈடுபட்டு வருகின்றனர்.

இந்த நிலையில், தனுஷ்கோடி கடற்கரை வழியாக இலங்கைக்கு சட்ட விரோதமாகக் கஞ்சா கடத்த இருப்பதாக மண்டபம் கடலோர காவல் படையினருக்குக் கிடைத்த இரகசியத் தகவலையடுத்து கடந்த செவ்வாய்க்கிழமை மாலை தனுஷ்கோடி அருகே உள்ள மூன்றாம் தீடையில் கடலோர காவல் படையினர் ரோந்து பணியில் ஈடுபட்டிருந்தனர்.

அப்போது அந்த பகுதியில் 2 மூடைகளில் சுமார் 150 கிலோ கஞ்சா கடற்கரை ஓரத்தில் கரை ஒதுங்கி இருந்தது. இதனைக் கண்ட இந்திய கடலோர காவல் படையினர் கஞ்சா மூடைகளைப் பறிமுதல் செய்தனர்.

இந்தக் கடத்தல் சம்பவத்தின் போது இலங்கையைச் சேர்ந்த நபர்கள் யாரும் தனுஷ்கோடி பகுதியில் மறைந்துள்ளார்களா? அல்லது தமிழகத்தைச் சேர்ந்த கடத்தல் காரர்கள் கட

லோர காவல் படை வீரர்களை கண்டதும் தீவுகளில் மறைந்து கொண்டார்களா? என்பது தொடர்பாக கரை ஓரங்களிலும் தீவு பகுதிகளிலும் கடற்படை மற்றும் மெரைன் பொலிஸார் தீவிர சோதனை நடத்தி வருகின்றனர்.

இதனையடுத்து மீட்கப்பட்ட கஞ்சா மூடைகளை மண்டபத்தில் உள்ள கடற்படை முகாமிற்கு எடுத்து சென்றனர்.

மேலும் ராமேஸ்வரம் உளவுத்துறை அதிகாரிகளுக்கு கிடைத்த தகவலையடுத்து தனுஷ்கோடி பகுதியில் 2 மூடைகளில் சுமார் 60 கிலோ கஞ்சாவை மீட்டு தனுஷ்கோடி காவல் நிலையத்தில் ஒப்படைத்தனர். மீட்கப்பட்ட கஞ்சா ராமேஸ்வரம் சுங்க துறை அதிகாரியிடம் ஒப்படைக்கப்பட உள்ளது எனக் கடலோர காவல் படை அதிகாரிகள் தெரிவித்துள்ளனர்.

பறிமுதல் செய்யப்பட்ட 210 கிலோ மொத்த கஞ்சாவின் இலங்கை மதிப்பு சுமார் 31 லட்சம் ரூபா இருக்கும் என கடலோர காவல் படை அதிகாரிகள் தெரிவித்துள்ளனர்.

பறிமுதல் செய்யப்பட்ட கஞ்சா தொடர்பாக உளவுத்துறை அதிகாரிகள் ராமேஸ்வரம் அடுத்த தனுஷ்கோடி, அரிச்சல்முனை, மூன்றாம் சத்திரம், வேதானை, தோப்புக்காடு கிராமங்களில் உள்ள மீனவர்களிடம் விசாரணை நடத்தி வருகின்றனர்.

## ஜனாதிபதி கோட்டாபயவின் நகர்வுகள் சர்வாதிகார ஆட்சிக்கான முன்னோட்டம்!

### ஐக்கிய தேசியக் கட்சி கொதிப்பு

அரசமைப்பின் 20 ஆவது திருத்தம் நிறைவேற்றப்பட்டதன் பின்னர் நாடாளுமன்றம் எவ்வாறு செயற்படப் போகிறது என்பது ஹரின் பெர்னாண்டோவின் உரைக்கு ஜனாதிபதியால் வழங்கப்பட்ட பதிலுடனாகத் தெளிவாகிறது. எதிர்காலத்தில் உருவாகக் கூடிய சர்வாதிகார ஆட்சியின் ஆரம்பமாகவே இதனை பெருமளவானோர் கருதுகின்றனர் என்று ஐக்கிய தேசியக் கட்சி தெரிவித்துள்ளது.

நாடாளுமன்ற உறுப்பினர் ஹரின் பெர்னாண்டோவின் உரை தொடர்பில் ஜனாதிபதி கோட்டாபய ராஜபக்ஷ மக்கள் சந்திப்பொன்றின் போது தெரிவித்த கருத்துக்களைக் கடுமையாக எதிர்ப்பதாகவும் ஐக்கிய தேசியக் கட்சி தெரிவித்துள்ளது.

கடந்த புதன்கிழமை கட்சித் தலைமையகமான சிறிகொத்தாவில் நடைபெற்ற மத்திய குழுக் கூட்டத்தின் போது இந்த விடயம் பற்றி அவதானம் செலுத்தப்பட்டுள்ளது.

இது தொடர்பில் ஐ.தே.க. பொதுச் செயலாளர் பாலிதரங்கே பண்டாரவால் வெளியிட்டுள்ள ஊடக அறிக்கையில் மேலும் தெரிவிக்கப்பட்டுள்ளவை வருமாறு - ஜனாதிபதியின் இந்தக் கருத்துக்களின் ஊடாக அவருக்கு வாக்களித்த மக்கள் உட்பட பெருமளவானோர் அதிருப்தியடைந்துள்ளனர்.

அவர் தெரிவித்த கருத்துக்களின் ஊடாக ஜனாதிபதியாகப் பதவியேற்ற போது அரசமைப்பை ஏற்றுக் கொள்வதாக உறுதிபூண்டமையையும் அவர் மீறியுள்ளமை சுட்டிக்காட்டத்தக்கது.

ஹரின் பெர்னாண்டோ நாடாளுமன்றத்தில் ஆற்றிய உரைக்கு அங்குள்ளவர்களாலேயே கருத்துத் தெரிவிக்கப்பட்டிருக்க வேண்டும்.

ஆனால் ஜனாதிபதியால் அந்த உரைக்குப் பதில் கூறும் வகையில் நாடாளுமன்ற உறுப்பினர் ரொடுவருக்கு விடுக்கப்பட்ட அச்சுறுத்தலானது நாடாளுமன்ற அதிகாரம் மற்றும் வரப்பிரசாதத்தை மீறும் செயலாகும் என்பதை சுட்டிக்காட்ட விரும்புகின்றோம்.

அத்தோடு இது இலங்கையின் ஜனநாயகத்தின் மீது தாக்குதலை மேற்கொள்வதைப் போன்றதாகும். அரசமைப்பின் 20 ஆவது திருத்தம் நிறைவேற்றப்பட்டதன் பின்னர் நாடாளுமன்றம் எவ்வாறு செயற்படப் போகிறது என்பது தெளிவாகிறது. இதனை பெருமளவானோர் எதிர்காலத்தில் உருவாகக் கூடிய சர்வாதிகார ஆட்சியின் ஆரம்பமாகவே கருதுகிறார்கள். - என்று தெரிவித்தார்.

## 206 இலங்கையர்கள் நாடு வந்தடைந்தனர்!

கொவிட் - 19 தொற்றுநோய்களுக்கு மத்தியில் விதிக்கப்பட்ட பயணக் கட்டுப்பாடுகள் காரணமாக வெளிநாடுகளில் சிக்கித் தவித்த மேலும் 206 இலங்கையர்கள் நேற்று (வியாழக்கிழமை) காலை நாடு திரும்பியுள்ளனர்.

அதன்படி தென் கொளியாவிலிருந்து 95 பேரும், ஐக்கிய அரபு எமிரேட்ஸிலிருந்து 66 பேரும்,

கட்பரலிருந்து 45 பேரும் இவ்வாறு நேற்றுக் காலை கட்டுநாயக்க பண்பாரநாயக்க சர்வதேச விமான நிலையத்தை வந்தடைந்தனர்.

விமான நிலையத்தை வந்தடைந்த அனைத்துப் பயணிகளும் பி.சி.ஆர். பரிசோதனைகளுக்கு உட்படுத்தப்பட்டமையுடன், தனிமைப்படுத்தல் நிலையங்களுக்கும் அழைத்து செல்லப்பட்டனர்.

## தனது சொந்த விமானத்தில் இலங்கைக்கு வந்தார் பிரித்தானியாவின் முக்கிய பிரமுகர்!

பிரிட்டிஷ் நாட்டைச் சேர்ந்த நிதியாளரும் ரோடர்ஸ்சைல்ட் குடும்ப உறுப்பினருமான நதானியேல் ரோடர்ஸ்சைல்ட் தனது தனியார் ஜெட் விமானத்தில் இலங்கைக்கு வந்துள்ளார் என்று ஆங்கில ஊடகம் ஒன்று தெரிவித்துள்ளது.

நாட் என்று பிரபலமாக அறியப்படும் 49 வயதான இவர், பல நூற்றாண்டுகள் பழைமையான ஐரோப்பிய வங்கி வம்சத்தின் வாரிசாவார்.

சுவிட்ஸர்லாந்தைத் தளமாகக் கொண்ட நாட், நிர்வாகத் தலைவராகவும், உலகளாவிய

ஒருங்கிணைந்த உற்பத்தி நிறுவனமான இங்கிலாந்து பட்டியலிடப்பட்ட வோலெக்ஸ் பி.எல்.சியின் மிகப்பெரிய பங்குதாரராகவும் உள்ளார்.

அவர் கொழும்பில் ஒரு சில முன்னணி உள்ளூர் வர்த்தகர்கள் மற்றும் காப்பரேட் தலைவர்களைச் சந்திப்பார் என்று எதிர்பார்க்கப்படுகிறது.

மேலும் நேற்று வியாழக்கிழமை கொழும்பு போர்ட் சிட்டிக்கு சென்றுள்ளார் என்றும் தெரிவிக்கப்படுகின்றது.



# பட்டிகளைப் பெருகவைக்கும் பட்டிப்பொங்கல்

இன்று மாட்டுப் பொங்கல். அதையொட்டி  
இக்கட்கரை இங்கு பிரசுரமாகின்றது.

பட்டி பெருக வேண்டும் தம்பிரானே  
பாற்பாணை பொங்கவேண்டும் தம்பிரானே  
மேழி பெருகவேண்டும் தம்பிரானே  
வேளாண்மை பெருக வேண்டும் தம்பிரானே  
இற்றைக்கு அறுபறு வருடங்களுக்கு முன்னதாக,  
ஒவ்வொரு இந்து குடும்பத்தினருடைய இல்லங்க  
ளிலும் பசு மாடுகள் கட்டாயமாக வளர்க்கப்பட்டன.  
அதன் பிரகாரம் பால் இருக்கும். தயிர் இருக்கும்.  
நெய் இருக்கும். மோர் இருக்கும். சுத்தமான தீருநீறு  
இருக்கும். தெய்வமும் குடிகொண்டிருக்கும் தேவர்க  
ளும் இறங்கி வருவர். இத்தகு பெருமைகளை இந்துக்  
கள் பேறாகக் கொண்டமையால் பசுக்களும், எருது  
களும் மனித வாழ்வுக்கு என்றும் அவசியமானதாகப்  
போற்றி வணங்கப்பட்டன. அல்லாமலும், விவசாய  
விளைச்சல் ஒவ்வொன்றிற்கும் எருத்து மாடுக  
ளின் உழைப்பு உணரப்பட்டது. இதனால்  
மாடு என்பது பெருஞ் செல்லமாக மதிக்கப்பட  
டது. எனவே, உழவர்களின் திருநாளான  
தைப்பொங்கலையடுத்து, மாட்டுப் பொங்கல்  
எனப்படும் பட்டிப்பொங்கல் பிராணிகளும்  
வாய்விடாச்சாதிகளுமான பசுக்களுக்கும்  
எருத்துமாடுகளுக்கும் இரங்கியும், இறங்கி  
யும் போற்றிவழிபடப்படுகிறது.

## போற்றுகல்

தைப்பொங்கலுக்கு அடுத்தநாள் மாடுகள்  
கட்டியிருக்கும் தொழுவங்களைத் துப்பரவு  
செய்து, பசுக்களையும் எருத்து மாடுகளையும்  
நன்றாகக் குளிப்பாட்டி, தூபம் காட்டி, பொட்டிட்டு,  
மாலை சூட்டி, வைக்கோலும் புல்லும் குழை  
யும் சாப்பிடும்படியாகத் தொட்டிலிலிட்டு ஆறும்படி  
யாகக் கட்டியபின், மாலையானதும், தொழுவத்திற்கு  
அண்மித்துக் கோலமிட்டுக் கும்பம் வைப்பார்கள்.

## பொங்கல்

தொழுவங்களில் குத்து விளக்கேற்றி, அடுப்புக்கட்டி,  
பெரியபாணை வைத்து, நெருப்பெரித்து, பொங்க  
வைத்து, அரிசியிட்டு வேகவைத்து மாட்டுக்கு முன்பாக  
வாழையிலையிட்டு முழுவதுமாகப் படைக்கப்படும்.  
மாடுகள் எண்ணி எண்ணி தம்மை வளர்ப்போருக்கு ஆசீர்  
வாதத்தை நாவினால் நக்கியும், முகத்தால் தடவியும்  
கொடுக்கும்.

படைக்கப்பட்ட பிரசாதத்தை இறைவனுக்கும்  
அட்டிக்குப் பாலர்களுக்கும் எடுத்து வைத்தபின்னர்,  
மாடுகளுக்கு பூப்போட்டு, தண்ணீர் தெளித்து, கற்பூர

தீபம் காட்டி, உடம்பெல்லாம் பொங்கிய நீரால் தடவி  
சிரம்தாழ்த்தி வழிபடுவார்கள். கோமாதவை வணங்  
கினால் கோடி புண்ணியமாகும். பின்னர், பிரசாதத்  
தையும், வாழைப் பழத்தையும் பிசைந்து திவலை  
திவலையாக மாடுகளுக்கு ஊட்டியும் தீர்த்தியும்  
மகிழ்வார்கள். மாடுகள் அடையும் சந்தோஷத்திற்கு  
நிகரேதுமில்லை. அடேயப்பா! தேவர்களும் வந்து  
பார்த்திருப்பர்.

அம்பா அம்பா என்று சொல்லி  
அமுது ஊட்டும்போது  
நம்பால் அனைத்துப் பேறுகளும்  
நாடி வந்து இல்லம் புகும்.  
மாடுகளை யார்யார் போற்றி வழிபடுகிறார்களோ  
அவரவர்களுக்கு நீண்ட ஆயுளும், சுகல சௌபாக்கி



யங்களும், சந்தான விருத்தியும் ஏற்படும். எனவே  
மாடுகளை வதைக்கப்படுவது இந்த மண்ணையே  
மீளாத் துன்பத்தில் ஆழ்த்தி விடும் என்பதை உணர்  
வோம்.

யாழ்ப்பாணம் திருநெல்வேலியில் 1616ஆம்  
ஆண்டு பிறந்த பெருமான் ஞானப் பிரகாச சுவாமி  
கள், வரியால் வரும் பசுக்கொலைக்கு அஞ்சியவ  
ராய் யாழ்ப்பாண மாநிலத்தையே விட்டு சிதம்பரம்  
சென்று வாழ்ந்தவர்.

கோமாதாவைக் குலமாதாவாகக் கொண்டாடிய  
யாழ்ப்பாணத்தில் பசுவதை சர்வ சாதாரணமாக  
நடைபெறுவதை ஊடகங்கள் வாயிலாக அறிய முடி  
கிறது. மேலும் மாட்டு இறைச்சிக் கடைகளும் பிரபல்  
யம் அடைந்துள்ளன நாமோ கௌரவ பதவிகளோடு  
பிரபல்யமாகின்றோம்.

நல்லூர்க் கந்தவின் அடையாளமான  
அலங்கார வளைவு திறக்கப்பட்டது!



யாழ்ப்பாணம், நல்லூர்க் கந்தசுவாமி கோயிலை  
அடையாளப்படுத்தும் அலங்கார வளைவு நேற்று  
(வியாழக்கிழமை) திறந்துவைக்கப்பட்டது.

யாழ்ப்பாணம் - கண்டி பிரதான வீதியான ஏ - 9  
வீதிக்கு அண்மையில், செம்மணிப் பகுதியில் இந்த  
அலங்கார வளைவு நிர்மாணிக்கப்பட்டுள்ளது.

முன்னாள் இராஜாங்க அமைச்சர் விஜயகலா  
மகேஸ்வரனின் முயற்சியிலும், நிதி ஒதுக்கீட்டிலும்  
இந்த அலங்கார வளைவு சம்பிரதாய, பண்பாட்டுச்  
சின்னங்களைத் தாங்கியவாறு அமைக்கப்பட்டுள்ளது.

இந்த அலங்கார வளைவின் கட்டுமானப் பணிகள்  
நிறைவடைந்த நிலையில், கடந்த புதன்கிழமை இரவு  
விசேட யாக பூசைகள் இடம்பெற்றன.

இந்நிலையில், தைத்திருநாளான நேற்று, நல்லூர்  
ஆலயத்திலிருந்து திறப்பு விழாவுக்குத் தேவையான  
பொருள்கள் பாராம்பரிய முறைப்படி மாட்டு வண்டி  
வில் செம்மணி அலங்கார வளைவு அமைந்துள்ள  
இடத்துக்கு எடுத்துவரப்பட்டன.

அத்துடன், தவில், நாதஸ்வரம் இசைக்க, சிவாச்சா  
ரியர்கள் வேத மந்திரங்களைப் பாராயணம் செய்ய,  
இறையாசியுடன் அலங்கார வளைவுத் திறப்பு விழா  
இடம்பெற்றது.

சிவாச்சாரியர்கள், சைவசமயப் பெரியவர்கள்,  
முன்னாள் இராஜாங்க அமைச்சர் விஜயகலா மகேஸ்  
வரன், யாழ்ப்பாணம் மாநகர சபை முதல்வர் வி.  
மணிவண்ணன், உறுப்பினர்கள், அதிகாரிகள், நல்  
லூர் கந்தசுவாமி ஆலய பரிபாலகர்கள் எனப் பலரும்  
திறப்பு விழா நிகழ்வில் கலந்து கொண்டனர்.

## ஞான வழிக் கலங்கரை

நல்லைக் கந்தனின் கோவில் நிழல் இன்று  
நாயன் மார்க்கட்டைத் தாண்டியே 'செம்மணி'  
எல்லை மட்டும் கவிந்து ஒளிர்ந்தது!  
எவர்க்கும் தனது இருப்பிடத்தின் திசை  
சொல்லியே வரவேற்றது! கம்பீரத்  
தோற்றத்தில் 'நல்லை வேலாய்' நிமிர்ந்தது!  
கல்லில் கவிதையாய்... 'நல்லூரான் செம்மணி  
வளைவு' நம் காவல் கோபுரம் ஆனது!

யாழின் மேன்மை உயிர்ப்பு, தமிழ் சைவ  
வாழ்வின் குறியீடு, எங்கள் கலாசார  
ஆழத்தின் அடையாளம், வரலாற்றில்  
அசைந்திடா நம் இருப்புக் குவமான்மம்,  
வாழும் நல்லூரான் கோவிலே! யாழ் மண்ணின்  
மரபினுக் குயிருட்டுவோன் .... கந்தனே!  
நீழல் அன்னான் அருளே! நிமிர்ந்தனி  
நல்லைக்கும் வளைவு... வேலன் புகழ் பேசுமே!

நலன் விரும்பிகள், குமரன் அடியவர்.  
நல்லரசு பணியாளர், மேன்மக்கள்  
பலர் இணைந்தனர்... பணிகள் தொடங்கிற்று!  
பல இடர், 'பெருந் தொற்று', 'ஊர் அடங்கு'... இவை  
கலைக்க வில்லை இக்கனவை! குறைகளைக்  
களைய... பேரெழில் நனவில் மலர்ந்தது!  
உலகம் போற்றும் சரிதம்... 'இப் பொங்கலில்'  
உதய மாகுது... முருகன் செயல் இது!

நல்லைக் குகன் முகம் காட்டி அழைப்பதும்,  
நம் மகிமையை உலகுக் குரைப்பதும்,  
செல்ல ரித்துச் சிதையும் வழக்கங்கள்  
திரும்ப வைத்து நாம்... நம்புகழ் போற்றிடச்  
சொல்வதும், துயர் சூழத் தடுப்பதும்,  
தொன்மை ஆலயத் 'தோரண வாசலும்',  
'நல்லைக் கோபுர நகலும்', இவ் வளைவு! நம்  
ஞான வழிக்குக் கலங்கரை காண்... இது!!

- த.ஜெயசீலன்-

- வே.வரதசுந்தரம் -

**மும்மை மாமல மூடிய மூவுயிர்  
செம்மை வயத்திச் சிவனடி சேர்ந்திட  
இம்மை யம்மை வயமுமையில் காத்தருள்  
அம்மை சுந்தரி யாளடி சூவாம்!**

இவ்வாறு ஈழத்துச் சிதம்பரத்தே எழுந்த ருளியுள்ள செளந்தராம்பிகை அம்பாளை ஏத்தி யேத்தி தொழுத யாத்திரை வந்த சிவனடியார்கள் ஈழத்திலும், தமிழகத்திலும் மட்டுமன்றி உலக ளாவிய சைவ நல்லுலகம் எங்கனும் தனது சைவப்பணியால், தமிழ்ப்பணியால், மனித நேயப் பணிகளால் புகழ்பூத்த மங்கை சிவத் தமிழ்ச்செல்வி கலாநிதி தங்கம்மா அப்பாக்குட்டி அவர்களுக்கு ஈழத்துச் சிதம்பரத் திருத்தலத்து டன் இருந்த நெருங்கிய தொடர்பு அறிந்து மகிழ் வார்.

உலகளாவிய சைவநல்லுலகம் சிவத்தமிழ்ச் செல்வியை அறிய முன்னர், அவர்தம் புகழைச் செவிமடுக்கு முன்னர், அந்த சைவமங்கையை, அவரது ஆற்றலை, அன்னாரின் அறிவை, அன் னாரின் சைவப்பற்றை, அன்னாரின் செயற் திறனை, அன்னார் தெய்வத்திருமுகள் என்பதை அவரின் ஆரம்ப காலத்திலேயே இனங்கண்டு, விருது வழங்கி கௌரவித்தது காரைநகர் மண்.

ஆம், காரைநகர் மண்ணில் உள்ள மணி வாசகர் சபையன்றோ அவ்வாறு அவருக்கு விருது வழங்கியது. கௌரவித்தது. இதன் பின் னணியில் அமைதியாக இயங்கியவர் தவத்திரு வைத்தீஸ்வரக் குருக்கள் அவர்கள். காரைநகர் மணிவாசகர்சபை வழங்கிய விருது, 'சிவத்தமிழ்ச் செல்வி' என்ற பட்டங்காரணமாக தங்கம்மா சிவத் தமிழ்ச்செல்வி ஆனார்.

அகில இலங்கைக் கம்பன்கழக ஸ்தாபகர் ஈழத் துத் தமிழறிஞர் கம்பவாரிதி ஜெயராஜ் சிவத்தமிழ்ச் செல்வியின் மக்கட்பணியின் மாண்புகூறல் கேட் போம்:-

'அப்போது ஈழமண்ணில் போர்தொடங்கி முனைப்புப் பெற்றிருந்த காலம். ஆயிரமான குழந் தைகள் அநாதைகளாகி தவிக்கும் நிலைகண்டு தூர்க்காதுரந்தரியின் நெஞ்சம் துடித்தது. ஆலயத்தில் இருந்த அன்னை பராசக்தியின் பெயரால் அந்த அநாதைக் குழந்தைகளுக்கு ஆதரவுக் கரம் நீட்டி னார். இல்லம் அமைத்து ஏதிலிகளாய் நின்ற குழந்தைகளை ஏற்றுக்கொண்டார். ஒன்றல்ல, இரண்டல்ல, நூற்றுக்கணக்கான குழந்தைகள். அன்பினால் அவர்தம்மைப் பிணைத்துக் கொண் டார். செல்வி அன்னையானது அப்போதுதான்.'

செஞ்சொற் செம்மணி, சித்தார்ந்த ஞானாகரம், சைவதரிசினி, திருவாசக் கொண்டல், தூர்க்கா துரந்திரி, திருமுறைச் செல்வி, சிவஞான வித்தகர், சிவசமயச் செல்வி, திருமொழி அரசு, கலாகூரி, துவி ஞோத்தமி, கலாநிதி என்ற பல விருதுகள் அவரைத் தேடி வந்தன. ஈழத்திலும், தமிழகத்திலும், கடல் கடந்த பல நாடுகளிலும் இப்பட்டங்கள் அவருக்கு வழங்கப்பட்டன. எனினும், காரைநகர் மண்ணில் மணிவாசகர் சபை வழங்கிய சிவத்தமிழ்ச் செல்வி என்ற விருதே நிலைத்தது. அதுவே அவருக்கு மிகவும் பிடித்தமானதாகக் காணப்பட்டது.

இதனை அவரே தனது மனதைத்திறந்து, தனக் குரிய இனிய நடையில் உணர்ச்சி பொங்கக் கூறு கிறார்.

'1970ஆம் ஆண்டு ஆவணிமாதம் ஈழத்துச் சிதம் பரத்தில் மகாகும்பாபிஷேகம் நடைபெற்ற நாள்.



இதனை அடுத்து காரைநகர் மணிவாசகர் சபை யில் 'சிவத்தமிழ்ச் செல்வி' என்ற பட்டம் வழங் கப்பட்டது. இந்த விழாவுக்கு உள்நாட்டிலும், வெளி நாட்டிலும் இருந்து காரைநகருக்கு வருகை தந் தோர் பலர். இதன் பயனாகவே, நான் மலேசியா செல்லும் வாய்ப்பைப் பெற்றுக் கொண்டேன்.

பட்டங்கள் பல பெறக்கூடிய வாய்ப்பு எனக்குப்



ஈழத்துச் சிதம்பர யாத்திரை - 11

# ஈழத்துச் சிதம்பரமும் சிவத்தமிழ்ச் செல்வியும்

பல தடவைகள் கிடைத்தபோதும், வைத்தீஸ்வரக் குருக்கள் ஐயா அவர்கள் தேர்ந்தெடுத்த சிவத்தமிழ்ச் செல்வி பட்டமே நிலைத்த பெயராக எனக்குப் பெற் றோர் இட்ட பெயரோடு ஒன்றிவிட்டது'.

- இவ்வாறு தனது மனவுணர்வுகளைப் பரிமா ரிய பின்னர் சிவத்தமிழ்ச் செல்வி அவர்கள் ஈழத் துச் சிதம்பரம் பற்றிக் கூறும் கருத்துக்கள் இங்கு யாத்திரை வரும் சிவனடியார்களை கவரத் தவறிய தில்லை.

'குடாநாட்டுக்கு மேற்கில் அமைந்தது காரைநகர் என்று அழைக்கப்படும் தீவுப் பிரதேசமாகும். இங்கு சைவக் கோயில்களுக்குக் குறைவில்லை. அவையனைத்திலும் மேலானதாக விளங்குவது ஈழத்துச் சிதம் பரம் என்னும் சிவத் தலமாகும். இவ்வாலயத்தில் ஐய னார் பெருமானும், சுந்தரேஸ் வரப் பெருமானும் அடுத்தடுத்தள்ள கருவறை களிலே மூல மூர்த்திகளாகக் காட்சி தருகின்றனர்.

ஒருபக்கம் கடற்கரையும், மற்ற மூன்று பக்கமும் வெள்ளை மணல் பிரதேசமாகப் பரந்த வெளியில் இவ்வாலயம் காட்சி தருகிறது. தீர்த்தக்குளம், இராஜகோ புரம், அன்னதான மடம், அந் தணர் விடுதி, ஆச்சிரமங்கள் நிறைந்து பொலிந்து காணப்படும் திருக்கோயில் இதுவாகும்.

ஈழத்துச் சிதம்பரம் என்று போற்றப்படும் இவ்வாலயத்தில் ஆண்டு தோறும் நடைபெறும் திரு வெம்பாவை விழாவும், ஆருத்திரா தரிசனமும், தேர் உற்சவமும் மிகவும் மகத்தானவை. இவ்வாலயத்தின் வெளி வீதி ஐந்து தேரோடும் அற்புதமான திருவீதியாகும். மார்கழி மாதத்தில் கொட்டும் பனியிலும், பொழியும் மழையிலும் பெருங்கூட்டம் ஒன்று இவ்வாலயத் திற்கு வந்து சேருவது வழக்கம். இரண்டாவது வீதியில் சொற்பொழிவு மேடை அமைக்கப்பட்டு இருக்கும். பக்தர்கள் அமைதியாகவும், பயபக்தியுடனும் இவ்வீதியை அலங்கரித்து அமர்ந்திருப்பார்கள்.

திருவெம்பாவை இறுதி மூன்று நாள்களும் மணிவாசகர்விழா இங்கு சிறப்பாக நடைபெறும். தமிழகத்துச் சான்றோர்கள் பலர் இவ்விழாவுக்கு அழைக்கப்பட்டு உரையாற்றிச் செல்வார்கள். மணி வாசகர்சபை என்பது இங்கு கருமமாற்றும் ஒரு மகத்தான சபையாகும்.

இச்சபையினரின் அழைப்பை ஏற்று 1957 ஆம்

பல விருதுகள் அவரைத் தேடி வந்தன. ஈழத்திலும், தமிழகத்திலும், கடல்கடந்த பல நாடுகளிலும் இப்பட்டங்கள் அவருக்கு வழங்கப்பட்டன. எனினும், காரைநகர் மண்ணில் மணிவாசகர் சபை வழங்கிய சிவத்தமிழ்ச் செல்வி என்ற விருதே நிலைத்தது. அதுவே அவருக்கு மிகவும் பிடித்தமானதாகக் காணப்பட்டது.

ஆண்டு தொடக்கம் நான் அங்கு சென்று உரையாற்றி இருக்கிறேன். இந்தத் தொடரில், 1959ஆம் ஆண்டு மார்கழித் திருவெம்பாவை 8 ஆம் நாள் திருவிழாவில் திருச்சதகம் என்ற பொருள் பற்றி ஒரு மணித்தியாலயம் உரையாற்றும் வாய்ப்பு எனக்குத் தரப்பட்டது. திருச்சதகப் பாடல்களைச் சந்தர்ப்பம் அறிந்து பாடி விளக்கமும் கூறி உரையளித்தேன்.

நிகழ்ச்சி முடிவடைந்து கோபுர வாயிலைக் கடந்து வெளியே நின்ற வாகனத்தில் புறப்பட வந்தேன். செந்தண்மையுடைய அந்தணாளன் என்று அனைவராலும் போற்றப்படும் தவத்திரு வைத்தீஸ்வரக் குருக்கள் ஐயா அவர்கள் முன்னே காட்சியளித்தார். வணக்கம் கூறினேன். உடனே ஐயா சொற்பொழிவுக்கு வாழ்த்துக் கூறினார். இராப்பகலாக சொற்பொழிவுக்கு ஆயத்தப்படுத்திய நிகழ்ச்சி இது. ஐயாவின் வாழ்த்து மேலும் இப்பணியில் என்னை ஊக்குவித்தது.

இப்படியாக வருடாவருடம் மார்கழித் திங்கள் திருவெம்பாவைக் காலத்தில் எட்டாவது நாள் எனது சொற்பொழிவு இடம்பெற்று வந்தது. மணிவாசகர் சபையினர் ஆண்டு தோறும் இவ்வொழுங்கை மேற்கொண்டனர்.

19.08.1970இல் 'சிவத்தமிழ்ச் செல்வி' என்ற பட்டம் மணிவாசகர் சபையினரால் எனக்கு வழங்கப் பெற்றது. இது ஈழத்துச் சிதம்பர சபா மண்டபத்தில் வைத்து கொக்குவில் குமார சுவாமிப் புலவர் அவர்களால் வழங்கப்பெற்றது. இவ்விழாவில் பெரும் பங்கு கொண்டவர் வைத்தீஸ்வரக் குருக்கள் ஐயா அவர்களே, தன்னை வெளிப்படையாகக் காட்டிக் கொள்ளாமல் அனைத்துக் கடமைகளையும் சீராகவும், சிறப்பாகவும் ஆற்றிய பெருமை அவர்களுக்குண்டு.

மணிவாசகர் சபையின் சார்பில் அளிக்கப்பட்ட மங்கல வாழ்த்தில் ஒரு பாடலை மாத்திரம் இவ்விடத்தில் காண்போம்.

உவப்புடன் உலகோ ரெல்லாம்  
உளமகிழ்ந் தினிது வாழ்த்த  
தவப்பயன் தலைசேர் நங்கை  
தங்கம்மா இற்றை நாளில்  
சிவத்தமிழ்ச் செல்வி என்னுஞ்  
சீரியல் பட்டம் சூடல்  
நிலப்புறு மலைமேற் தீப  
நிறைசூடர் நிகர்க்கு மாலோ!

(தொடரும்...)

இன்றைய (14.01.2021) தினமணி நாளிதழில் இந்தியாவின் நலனும் ஈழத்தமிழர் சிக்கல்களும் என்ற தலைப்பில் வெளிவந்துள்ள எனது கட்டுரையின் முழு வடிவம் வருமாறு:-

இந்திய வெளியுறவுத்துறை அமைச்சர் எஸ்.ஜெய்சங்கர் இரண்டு நாள் பயணமாக இலங்கைச் சென்றார். இலங்கை வெளியுறவு அமைச்சர் தினேஷ் குணவர்த்தனாவின் அழைப்பின் பேரில் அங்கு சென்று அவரிடம் பல விடயங்களை விவாதித்தார். அமைச்சர் ஜெய்சங்கர் இலங்கை அதிபர் கோத்தபயையும் சந்தித்துப் பேசினார். தமிழர்கள் பிரச்சனையில் 13ஆவது திருத்தம், மாகாண சபை முறையின் மாற்றம், தமிழர்களின் அரசியல் தீர்வு, ஜெனீவா மனித உரிமை ஆணையத்தில் தமிழினம் அழிப்பு தொடர்பான நீதிகேட்ட தீர்ப்பாணைகள், இந்தியாவின் கொரானா தடுப்பூசி இலங்கைக்கு வழங்குதல் குறித்தும் பேசப்பட்டுள்ளதாக செய்திகள் வந்துள்ளன. வெளியுறவுத்துறை அமைச்சர் ஜெய்சங்கர் இலங்கை வெளியுறவுத்துறை அமைச்சர் தினேஷ் குணவர்த்தனா இருவரும் கூட்டாக பத்திரிக்கையாளர்களிடம் பேசிய போது அந்த நிகழ்வில்.

ஒருங்கிணைந்த இலங்கைக்குள் தமிழ் சமுதாயத்தின் நீதி, சமத்துவம், அமைதி மற்றும் கௌரவத்திற்கு இந்திய அரசு துணை நிற்கும் என்று இலங்கைப் பயணத்தில் வெளியுறவுத்துறை அமைச்சர் ஜெய்சங்கர் கூறினார்.

இப்படித்தான் இந்திராகாந்தி மறைவுக்குப் பின் மத்திய அரசில் இருப்பவர்கள் தொடர்ந்து 35 ஆண்டுகளாக சொல்லிக்கொண்டே வருகிறார்கள். ஈழத்தமிழர்களுக்கோ எந்தத் தீர்வும் 40 ஆண்டுகள் எட்டப்படாமல் இருக்கிறது. இலங்கை இந்தியாவிற்கு எவ்வளவு தான் விரோதமாக நடந்துகொண்டாலும் இலங்கை ஆட்சியாளர்களுக்கு இந்தியா ஆதரவளிப்பது தொடர்ந்து நடந்து வருகிறது, அது மேலும் இந்தியாவிற்கு சிக்கல்களை உருவாக்கும் என்பதை புரிந்து கொள்ள எல்லி பாதுகாக்களுக்கு மனம் வரவில்லை.

ஜெய்சங்கர் உறுதியளித்தவாறு தடுப்பூசி ஏற்றுமதி இலங்கைக்கு தருவதில் ஒரு மனிதாபமான செயல் தான், இருப்பினும் இந்தியாவின் பங்களிப்புகளையும் உதவிகளையும் பெற்று இலங்கையில் பலத்திட்டங்கள் நடைமுறைப்படுத்தப்பட்டன, அவை.

1. யாழ்ப்பாணம் பலாலி விமான நிலையம். (தற்போது மூடப்படும் நிலை எனத்தகவல்)
2. காங்கேசன் துறையில் தாது மண் மற்றும் சிமெண்ட் ஆலை திட்டம்.
3. கொழும்பு யாழ்ப்பாணம் இரயில் பாதையை சீர் அமைத்து தந்தது.
4. வவுனியாவில் புது பெரும் மருத்துவமனை
5. சம்பூர் மின் உற்பத்தி திட்டம்.
6. இந்திய இலங்கை சுற்றுலாத் திட்டத்தை விரிவுபடுத்துவது.
7. சூரிய வெப்பத்தைக்கொண்டு இந்தியா உதவியால் மின் சக்தி ஒப்பந்தம் செய்வது.
8. இலங்கையில் படித்த இளைஞர்களுக்கு வேலை வாய்ப்பும் தொழில் பயிற்சியும் இந்தியா அளிப்பது.
9. கொழும்பு துறைமுகம் கிழக்கு முனையம் இந்திய இலங்கை கூட்டு நடவடிக்கை.
10. எல். என். ஜி தீர்வு, இயற்கை எரிவாயுத் திட்டம்.
11. ஈழத்தமிழர்களுக்கு வீடுகள் கட்டிக்கொடுத்தல்.
12. நகர்புறத்தில் வீதிகளைச் சீர்படுத்தி தருதல்.
13. விவசாய வளர்ச்சி மற்றும் ஆராய்ச்சி, இலங்கைத் தமிழர்களுக்கு விவசாயத்திற்கு டிராக்டர் வழங்குதல்.
14. ஈழத்தமிழ் பிள்ளைகளுக்கு பாடசாலை செல்ல சைக்கிள் வழங்கல்.
15. திரிகோணமலை துறைமுகத்தளம் மற்றும் எண்ணெய் உற்பத்தி தொழில் ரீதியான ஒப்பந்தம்.
16. இலங்கை இராணுவத்திற்கு பயிற்சி அளிப்பது உள்ள சிக்கல்கள். இந்தப்பயிற்சி யாருக்காக, இங்கிலாந்தில் சுமார் இரண்டு லட்சம் இராணுவ வீரர்கள் தான் இருக்கிறார்கள், இலங்கையில் சுமார் 3 லட்சம் இராணுவ வீரர்கள் இருக்கிறார்கள், இது எதற்கு, இந்தியர்களை அழிப்பதற்காகவா..? என்று இந்தியா உணரவேண்டும்.
17. இந்தியாவிற்கும் இலங்கைக்கும் 400 கோடி மதிப்பிலானா கட்டுமான பணிகள் ஒப்பந்தம்.
18. பெட்ரோல் எண்ணெய் கிணறுகள் குறித்தான ஒப்பந்தங்கள்.
19. இந்திய இரயில் மற்றும் பேருந்துகள் விற்பனை ஒப்பந்தங்கள்.

என சொல்லிக்கொண்டே போகலாம். இப்படி இலங்கைக்கு பலவகைகளில் இந்தியா உதவிக்கரம் நீட்டியுள்ளது. இவற்றில் பலவற்றை நிறைவேற்ற முடியாமல் இலங்கை அரசு சண்டித்தனமும் செய்கிறது.

இலங்கை இந்தியாவிடம் தொடர்ந்து உதவிகள் பெற்றுக்கொண்டு வருகிறது. முள்ளிவாய்க்கால் போர் முடிந்தவுடன் இலங்கைத் தமிழர் புனர்வாழ்வுக்கு இந்தியா நிதி வழங்கியும் அது சரியாக அங்குள்ள தமிழர்களுக்கு சேரவில்லை. இதில் இன்னொரு வேடிக்கை என்னவென்றால் கிடைத்த தகவலின்படி ராஜபக்சே தொகுதியின் பக்கத்தில் இலங்கையின் தென்முனையின் சிங்கள பகுதியில் காலேவில்

# இந்தியாவின் நலனும் ஈழத்தமிழர் சிக்கல்களும்

கே.எஸ்.இராதா கிருஷ்ணன் - வழக்கறிஞர்



ரயில்வே சந்திப்பு இரயில் நிலையம் இந்தியா கொடுத்த பணத்தில் கட்டினார்கள். அதையும் வெளியுறவுத்துறை அமைச்சர் மன்மோகன் சிங் காலத்தில் எஸ்.எம். கிருஷ்ணா துவங்கி வைத்தார், இப்படியெல்லாம் பல குளறுபடிகள் இந்தியா கொடுத்த நிதியில் நடந்தன. மன்மோகன் சிங் அரசும் அதை கண்டுகொள்ளவில்லை.

சமீபத்தில் ஓராண்டுக்குள்ளே இந்தியாவிடமிருந்து இருமுறை நிதி உதவி இலங்கை பெற்றுள்ளது. ஆனால் இந்தியாவைக் காட்டி சீனாவிடமும் உதவிகளை பெறுகிறது. இந்தியாவிடம் ஒப்புக்கு உறவு வைத்துக்கொண்டு இலங்கை தன்னுடைய முழுமையான ஆதரவை சீனாவிடம் கொடுப்பதை நாம் எப்போது சிந்திப்பது. இந்த நிலையில் அங்குள்ள தமிழர்களை இந்தியா அரவணைத்தால்தான் இலங்கை இந்தியாவைக் கண்டு அச்சப்படலாம். இலங்கை இந்தியா மீது பயமில்லாமல் போனதற்கு காரணம் ஈழத்தமிழர்களுக்கு எவ்வளவு தான் பிரச்சினை செய்தாலும். இந்தியா நம்மை கண்டிக்காது, ஒப்புக்கு அதிகாரம் வழங்கு என்று சொல்லும், அவ்வளவுதான் என எடுத்துக்கொள்ளும் மனப்பாங்கில் இலங்கை அரசு இருக்கின்றது. இதை இந்திய மத்திய அரசு உணரவேண்டும். ஈழத்தமிழர்களுக்கு இந்திரா காந்தி அணுகுமுறையின் படி நடவடிக்கை எடுத்தால் இலங்கை ஓரளவு தமிழர்கள் பிரச்சினைகளுக்கு நியாயத்தை வழங்கும். இப்படித்தான் இந்திரா காந்தி அணுகுமுறையைப் பார்த்து அச்சம் கொண்டார் ஜெயவர்த்தனா.

பெரும்பாலானோர் 1987-ல்தான் இந்திய ராணுவம் அமைதிப்படையாக இலங்கை வந்ததாக நினைக்கிறார்கள். ஆனால் 1971இலும் இந்திய ராணுவம் இலங்கை சென்றது என்பதை இவர்கள் அறியவில்லை. 1971ல் இந்திராகாந்தியின் ஆட்சி காலத்தில் 2,000 இந்திய ராணுவத்தினர் இலங்கை வந்தனர். ஜே.வி.பி கிளர் சியை அடக்குவதாக கூறி அவர்கள் ஹெலிகொப்டர் மூலம் சுட்டில் 6,000 சிங்கள இளைஞர்கள் இறந்தார்கள். அடுத்து 1987ல் அமைதிப்படை என்று ஒரு லட்சத்து இருபதாயிரும் இந்திய ராணுவ வீரர்கள் இலங்கைக்கு வந்தார்கள். அமைதிப்படை வந்தபோது தென்னிலங்கைதான் தீப்பற்றி எரிந்து கொண்டிருந்தது. தென்னிலங்கையில் தான் பிரதமர் ராஜீவ் காந்தி துப்பாக்கியால் தாக்கப்பட்டார். வந்தது அமைதிப்படை என்றால் தென்னிலங்கையில் தான் அவை நிறுத்தப்பட்டிருக்க வேண்டும். ஆனால் ஒரு லட்சத்து இருபதாயிரம் இராணுவத்தில் ஒரு வீரர் கூட தென்னிலங்கையில் நிறுத்தப்படவில்லை. அதேவேளை எதிர்ப்பே தெரிவிக்காதவடக்கு கிழக்கு தமிழ் பகுதிகளில்தான் 10 தமிழருக்கு ஒரு ராணுவ வீரர் என்ற விகிதத்தில் நிறுத்தப்பட்டார். அதுமட்டுமல்ல, இந்திய ராணுவம் 1965ல் பாசிஸ்தானுடன் நடந்த போர் 22 நாட்களே நடைபெற்றது. 1971ல் வங்கதேசத்தை உருவாக்கிய போர் 14 நாட்கள் மட்டுமே நடைபெற்றது. ஆனால் 1987ல் அமைதிப்படை ஈழத்தில் நடத்திய போர் இரண்டரை வருடங்கள் நடைபெற்றது. அதுவும் நாள் ஒன்றுக்கு 6 கோடி ரூபாய் வீதம் 5,400 கோடி ரூபாய் செலவு செய்து நடத்தியது. இந்தியாவில் ஒரிசா மாநிலத்தில் வரலாறு காணாத வரட்சியில் விவசாயிகள் செத்துக்கொண்டிருந்த வேளை இலங்கையில் இந்திய அமைதிப்படை 5,400 கோடி ரூபாய் செலவு செய்து போர் நடத்தியது. இந்த இந்திய அமைதிப்படையினரால் 10,000 மேற்பட்ட அப்பாவி ஈழத் தமிழர்கள் கொல்லப்பட்டனர். 800 அதிகமான பெண்கள் பாலியல் வல்லுறவு செய்யப்பட்டனர். பல கோடிக்கணக்கான ரூபாய் பெறுமதியான தமிழ் மக்களின் சொத்துகள் சேதமாக்கப்பட்டன.

இப்போது அங்குள்ள ஈழத்தமிழர்களுக்கு என்ன செய்யவேண்டும் என்பதை இந்தியா உணரவேண்டும். அதிகாரப் பூர்வமான பயணங்கள், பேச்சுவார்த்தை ஒருபக்கம் இருந்தாலும் கீழ்க்கண்ட பிரச்சினைகளில் இந்திய அரசு கவனம் செலுத்தவேண்டும்.

1. வடக்கு கிழக்கு மாகாணங்களில் 2009 முள்ளிவாய்க்கால் போர் முடிந்த 10 ஆண்டுகள் மேல் ஆகியும், சிங்கள ராணுவம் தமிழர்களுடைய நிலங்களை அபகரித்து முகாம்கள் அமைத்து அங்குத் தமிழர்களை மிரட்டக் கூடிய வகையில் இருப்பதை ராணுவத்தினர் உடனே திரும்ப வேண்டும்.

2. மேலே குறிப்பிட்ட ராணுவ முகாம்கள் அமைக்கப்பட்ட நிலங்கள் தமிழர்களுக்கு சிங்களவர்கள் விவசாய காணி நிலங்கள், வீடுகளை திரும்பவும் தமிழர்களின் உரிமையாளரிடம் ஒப்படைக்கவேண்டும், இது குறித்தான வழக்குகள் நிறுவையில் உள்ளன.

3. முள்ளிவாய்க்கால் போரின்போது கைது செய்யப்பட்ட தமிழர்களை உடனே விடுதலை செய்யவேண்டும்.

4. கடந்த 2009 போரின் போது காணாமல் போனவர்களை அறிந்து அதுகுறித்தான வெள்ளை அறிக்கையும், அவர்களை கண்டுபிடித்து அவர்களின் உறவினர்களிடம் ஒப்படைக்கவேண்டும்.

5. ஈழத்தில் தமிழ் விதவைகள் மறுவாழ்வுக்கும் சரியான நடவடிக்கைகள் இல்லை.

6. இந்தியாவில் இருக்கும் ஈழ அகதிகள் குறித்தும் தெளிவானப் பார்வை சிங்கள அரசுக்கு இல்லை. இந்தியாவிலுள்ள அகதிகளை ஈழத்திற்கு திரும்பி அந்நாட்டு மக்களாக வாழ செயல் திட்டங்களையும் இந்தியா இலங்கையிடம் பேசவேண்டும். சிரிமா சாஸ்திரி ஒப்பந்தம் போல ஈழத்தமிழ் அகதிகள் பிரச்சினைகள் ஆகி விடக்கூடாது. இந்தியாவிலிருந்து இலங்கை திரும்பும் அகதிகளுக்கு இங்கு தங்கிய கட்டணத்தை (Staying Charge) ரத்து செய்து, எந்தவித பயணக் கட்டணமும் இன்றி அவர்களை கப்பலில் அனுப்பிவைக்கவேண்டும். இலங்கை சென்றபின் இந்த அகதிகளின் வாழ்வாதாரத்தையும் பெற அனைத்து நடவடிக்கைகளும் செய்யவேண்டும்.

7. மாகாண கவுன்சிலை ஒழிப்பதற்காக சிங்கள அரசு இறங்கியுள்ளது, அது மேலும் சிக்கலை உருவாக்கும். மாகாண அரசுக்கு உரிய அதிகாரம் இந்தியா மாநிலங்களுக்கு வழங்கியது போல வழங்கப்பட்டால்தான் அங்குள்ளத் தமிழர்கள் அமைதியாகவும் சம அந்தஸ்துடன் வாழமுடியும், தேர்ந்தெடுக்கப்பட்ட மாகாண முதலமைச்சர்களுக்கோ, மாகாண சபைக்கோ உறுதியளிக்கப்பட்ட அனைத்து அதிகாரங்கள் வழங்கப்படவில்லை.

8. ஜெனீவா, ஐ.நா. மனித உரிமை ஆணையத்தில் நிறுவையில் உள்ள ஈழத்தமிழர்கள் இன அழிப்பு குறித்தான நியாயம் தமிழர்களுக்கு தீர்ப்பாணை மூலம் கிடைக்கவேண்டும்.

9. தமிழர்களுக்கு அரசியல் தீர்வுக்கு பொது வாக்கெடுப்பு (Referendum) அடலக பொறிமுறை கண்காணிப்பில் நடத்தவேண்டும்.

10. இன அழிப்புக்கான நியாயங்கள் கிடைக்க சர்வதேச சுதந்திரமான நம்பிக்கையான புலனாய்வும், நீதி விசாரணையும் நடத்தவேண்டும்.

11. வடக்கு கிழக்கு மாநிலம் சைவ மதத்தின் கேந்திரப் பகுதிகளாகும். அங்குள்ளத் தமிழர்கள் வணங்கும் இந்து மத கோவில்கள் படிப்படியாக அழிக்கப்படுகிறது. தமிழர் கலாச்சாரத்தைப் பாதுகாத்து முறைப்படுத்தவேண்டும். கிடைத்த தகவலின் படி (ஈழத்தமிழ் பேச்சு வழக்கில்) அழிக்கப்பட்ட சில கோவில்கள்,

✦ யாழின் கந்தரோடை கதூரகொட என்று மாற்றப்பட்டுள்ளது.

✦ யாழ், நெடுந்தீவின் வெடியரசன் கோட்டை பழைய பெளத்த சின்னமாக பெயர் மாற்றப்பட்டுள்ளது

✦ யாழின் சம்பில்துறை ஜம்புகோள பட்டின என்று பெயர் மாற்றம்.

✦ காங்கேசன் துறையின் சீமெந்து தொழிற்சாலை மற்றும் கப்பலின் சரக்குகளை இறக்கும் இடம் விடுவிக் கப்படாத நிலை.

✦ கீரிமலையிலுள்ள சமாதிப்பகுதி தங்குமிடமாக மாற்றப்பட்டுள்ளது.

✦ யாழின் பொன்னாலையிலுள்ள திருவடி நிலைய கட்டுகரை கடற்படையின் ஆக்கிரமிப்பு

✦ அல்லைப்பிட்டியின் பெரும்பகுதி இராணுவ காவல் அரண்கள் ஆக்கிரமிப்பு

✦ யாழின் வேலணை மற்றும் மண்டைதீவு கட்டுகரை பகுதி ஆக்கிரமிப்பு.

✦ பலாலிக்கு அண்மையிலுள்ள வயாவிளானில் உள்ள நில ஆக்கிரமிப்பு.

✦ வடகிழக்கிலுள்ள மாவீரர் துயிலும் இல்லங்களின் ஆக்கிரமிப்பு.

✦ கீரிநொச்சியின் புநகரி பகுதியிலுள்ள பள்ளிக் குடாவின் கரையோர ஆக்கிரமிப்பு

✦ முல்லைத்தீவின் நந்திக்கடல் பகுதி ஆக்கிரமிப்பு

✦ மன்னார் மாவட்டத்தின் முள்ளிக்குள குடியிருப்பு ஆக்கிரமிப்பு

✦ மன்னாரின் உப்புக்குளம் பகுதியின் கட்டுகரை வாடி பகுதிகள் முஸ்லீம் குடியிருப்பு.

✦ மன்னாரின் திருக்கேதீச்சரத்திற்கு அண்மையிலுள்ள பொதுமக்களின் நிலங்களில் புத்த விகாரை அமைப்பும் ஆக்கிரமிப்பும்.

(10ஆம் பக்கம் பார்க்க)

## இந்தியாவின் நலனும் .....

(09ஆம் பக்கத் தொடர்ச்சி)

✦ வவுனியாவின் சமணங்குளம் என்கின்ற கிராமம் சப்புமல்புர என்று பெயர்மாற்றப்பட்டு சிங்கள குடியேற்ற மாக மாற்றப்படுதல் - நாமல் இராஜபக்சியின் தலைமையில்

✦ பொலநறுவையில் உள்ள வானவன்மாதேவி ஈசர்சரம் அழிவுறும் நிலையில் இருக்குறது. இராசேந்திர சோழன் கட்டியது.

✦ வவுனியாவின் ஒலுமடுவினுள்ள ஆதி இலிங்கேச்சரர் கோயிலிற்கு செல்வதற்கு தடையும் விகாரை அமைக்கும் முயற்சியும். இப்படியான நீண்ட பட்டியல் உண்டு.

12. இந்திய நாட்டுக்கும், உலகின் பல நாடுகளுக்கும், இடையில் நடைபெறும் கொள்கைகள் - கப்பல் மூலமான ஏற்றுமதி, இறக்குமதி பொருட்களை ஏற்றி இறக்கும் தொழில் வருமானத்தால்தான், கொழும்பு துறைமுகம் இலாப வருமானம் பெறுகிறது.

பல பத்தாண்டுகளாக, பெரிதும் வெளிவராத, உண்மைகளை இதுவாகும். கொழும்பு துறைமுகத்தில் சுமார் 70%க்கு குறையாத கொள்கைகள் பரிமாற்றம் இந்திய நாட்டுக்கு போவதும், வருவதும் தான்.

பெரும் கொள்கைகளை சுமந்து வரும் பெரிய கப்பல்கள் பொதுவாக தமது பயணத்தில் ஒருசில துறைமுகங்களுக்கு தான் போகும். எல்லா துறைமுகங்களிலும் நின்று போவது, வர்த்தக ரீதியாக பெரிய கப்பல்களுக்கு சரிபட்டு வராதது.

இந்நிலையில் தென் இந்தியாவில் ஆழமான துறைமுகங்கள் இல்லாததால், இந்தியாவுக்கு வரும் பெருந்தொகை கொள்கைகளை, கொழும்பில் இறக்கி விட்டு, பெரிய கப்பல்கள் தொடர்ந்து பயணிக்கின்றன. அவற்றை பின்னர் சிறிய இந்திய கப்பல்கள் வந்து, ஏற்றிக்கொண்டு இந்தியாவுக்கு செல்கின்றன.

இதுதான் பல ஆண்டுகளாக நடக்கின்றது. இதனால்தான் கொழும்பு துறைமுகமே இயங்கிறது. கொழும்பு துறைமுக வருமானத்தால்தான் நாட்டின் ஏனைய துறைமுகங்களும் (காங்கேசன், ஹம்பாந்தோட்டை, திருகோணமலை...) செயல்படுகின்றன. பல ஆயிரக்கணக்கானவர்களுக்கு வேலை வாய்ப்புகளும் கிடைக்கின்றன.

இந்நிலையில் இந்தியாவும் தென்னிந்தியாவில் தங்களுக்கு என்று ஒரு ஆழமான பெரிய கப்பல்கள் வந்து போகக்கூடிய துறைமுகங்களை அமைக்காமல் இலங்கைக்கு இந்தியா நேரு காலத்திலிருந்து விட்டுக்கொடுத்து கொண்டு இருக்கிறது.

இலங்கை அரசு, எப்போதாவது ஒருநாள் தமக்கு முழுமையான ஆதரவு நாடாக மாறும் என்ற எதிர்பார்ப்பில் உள்ள இந்தியாவின் 50 ஆண்டுகால இலவு காத்த கிளி இந்தியாவின் வெளிநாட்டு கொள்கை, ஆகி விட்டது.

புதிய இலங்கையையே தம் உழைப்பால் உருவாக்கிய மலையக தமிழரை, சிறிமா - சாஸ்திரி ஒப்பந்தம் செய்தது, நாடு கடத்த இந்தியா, இலங்கையை சந்தோஷப்படுத்தும் ஒரே காரணத்துக்காக, இணங்கியது. இது இலங்கை வாழ் மலையக தமிழருக்கு இந்திய மத்திய அரசு செய்த பெரும் வரலாற்று துரோகமாகும். இதனால், இலங்கையில் தமிழரின், மலையக தமிழரின் ஆக இரு தமிழ் பிரிவினரின் அரசியல் பலம் குன்றியது. அதை தொடர்ந்து, கச்சத்தலை, தமிழகத்தின் எதிர்ப்பை கவனத்தில் எடுக்காமலேயே இலங்கைக்கு கொடுத்தது.

விடயம் என்னவென்றால், இவ்வளவு செய்தும், இலங்கை, இந்தியாவுடன் உண்மை நட்பு கொள்ளவில்லை.

இப்போதும், இந்தியாவின் இலங்கை கொள்கை காரணமாக, ஒரு பிராந்திய துறைமுகமாக, இந்திய பொருட்களை ஏற்றி இறக்கியே, கொழும்பு துறைமுகம், இந்திய துறைமுகங்களை விட சிறப்பாக செயற்படுகிறது.

இந்நிலையில் இப்படி பொருளாதரத்தில் பலமடங்கு பெரிய நாடான இந்தியாவுடன் சேர்ந்து வளர வேண்டிய வாய்ப்பை இன்னமும் வளர்க்க வழி தேடாமல், மெத்த படித்த இலங்கையின் இனவாத சீனா சார்பு அரசியல்வாதிகள், பிராந்திய களஞ்சிய துறைமுகம் என்பதை விட, கொழும்பை உலக களஞ்சிய துறைமுகமாக மாற்றும் யோசனையை சீனாவுடன் சேர்ந்து முன்னெடுக்க திட்டம் போடுகிறார்கள். இதை இந்தியா அரசுக்கு இப்போதும் புரிதல் இல்லை.

இலங்கையை தாண்டி தெற்கு இந்து சமுத்திரத்தில் உலகெங்கும் போகும் வணிக கப்பல்களை, தங்கள் பொருட்களை இங்கே இறக்கி விட்டு போங்கள், நாங்கள் இங்கே இருந்து அவ்வந்த நாடுகளுக்கு அனுப்புகிறோம் என்று சொல்லும், இலங்கை - சீனா கூட்டு கனவு திட்டம் இதுவாகும்.

அதாவது, இன்றுவரை வருமானம் தேடி தரும் இந்தியாவை புறக்கணித்து விட்டு, இந்த கனவு திட்டத்திற்காக சீனா ஆதரவுடன் கொழும்பு துறைமுகத்தை விரிவாக்கம் செய்யலாம் என்பது இவர்களின் நோக்கம். (இதில் சீனாவின் நோக்கம் என்னவென்பது சீனாவுக்கு மட்டுமே தெரியும்.)

இதற்காக, கொழும்பு துறைமுகத்தின் இன்றைய மிகப்பெரிய முனையமான South Asian Gateway Terminal (SAGT) என்பதை முழுமையாக சீனாவுக்கு கொடுத்து விட்டு, பக்கத்தில் துறைமுக நகரையும் (Port City) சீனாவின் ஆளுமைக்கு கீழ் கட்டுகிறார்கள். எதிர்காலத்தில் SAGT முனையத்தில் இருந்து துறைமுக நகருக்கு கொள்கைகளை நேரடியாக இறக்கும் வாய்ப்பு கூட எதிர்காலத்தில் அவசியமானால் ஏற்படலாம்.

SAGT முனையம் முழுமையாக சீனாவுக்கு கொடுக்கப்பட்ட போது, அமைதியாக இருந்த அரசு சார்பு அரசியல் தொழிற்சாங்கங்கள், இப்போது, இலங்கை அரசுக்கு 51%, ஜப்பான்

நிறுவனத்துக்கு 29%, இந்திய நிறுவனத்துக்கு 20% என்ற கீழ்க்கு முனைய ஒப்பந்தத்தை கடுமையாக எதிர்கிறார்கள்.

முதல் நீபுறாவீ முனையம் முழுமையாக சீனாவுக்கு கொடுக்கப்பட்ட போது அமைதியாக இருந்தவர்கள், இப்போது இந்தியாவுக்கு கொழும்பு துறைமுகத்தின் கீழ்க்கு முனையம் விற்கப்படுகிறது என கூச்சல் எழுப்புகிறார்கள்.

ஆகவே இங்கே அப்பட்டமாக இந்திய எதிர்ப்புதான் தெரியுது. இந்நிலையில், இன்று இந்தியா பொறுமையின் விளிம்பில் இருக்கிறது.

இதனை பத்தாண்டுகளாக கொழும்பு துறைமுகத்துக்கு இலாபம் பெற்றுக்கொடுத்ததையும் மறந்து, சீனாவுடன் இலங்கை உறவாடுவதையும், இந்திய தென்கோடி எல்லைக்கு அண்மையில், கொழும்பு துறைமுகத்தில் சீனாவுக்கு கேந்திர இடம் கொடுக்கப்படுவது இந்தியாவிற்கு நல்லது அல்ல.

தமிழகத்தின் தென்கோடியில் குளச்சலில் புது துறைமுகம் ஒன்றை கட்டும் திட்டத்தில் இந்தியா இன்று இருக்கிறது. மேலும் கேரளத்திலும், அந்தமாளிலும் புது துறைமுகங்கள் கட்டவும் முனைகிறது.

இவை உருவாகிவிட்டால் இந்திய கப்பல் - கொள்கைகள் கொழும்பு வர தேவையில்லை. இது இலங்கைக்கு பெரும் பொருளாதார சரிவை ஏற்படுத்தும்.

அதுமட்டுமல்ல, இலங்கை கனவு காணும் இந்து சமுத்திரத்தில் பயணிக்கும் ஏனைய பெரிய கப்பல்களையும் இந்த இந்திய துறைமுகம் இறக்கி வைத்து, அவ்வந்த நாடுகளுக்கு அனுப்பும். குறிப்பாக சீன எதிர்ப்பு நாடுகளான ஜப்பானின், தென் கீழ்க்கு ஆசிய நாடுகளின், கொரியாவின் பெரிய கப்பல்களும் கொழும்பை விட, தென்னிந்திய துறைமுகத்தையே விரும்பும்.

சீனாவை நம்பி, பக்கத்து இந்தியாவை பகைக்கும் மெத்த படித்த இலங்கையின் இனவாத சீனா சார்பு சிங்கள அரசியல்வாதிகளினால் இலங்கை, முட்டாள்தன மாக நடந்து கொள்கிறது. இதை புற்றியான புரிதல் இந்திய அரசுக்கு ஏற்படவேண்டும்.

13. இந்து மகா சமுத்திரம் அமைதி மண்டலமாகவும் இந்தியாவின் ஆளுமைக்கு உட்பட்டதாக இருக்கவேண்டும். ஆனால் அங்கே இன்றைக்கு உள்ள சூழல் என்னவென்றால் சீனா இலங்கையை தன் கையில் வைத்துக்கொண்டு இந்திய பெருங்கடலில் தன் வியாபாரத்தை பெருக்கொள்ள, ஆப்பிரிக்கா, லத்தீன் அமெரிக்கா, நாடுகளுக்கு வணிகம் செய்ய இந்து மகா சமுத்திரத்தை ஆக்கிரமித்துள்ளது. அதுமட்டுமல்ல ஹம்பந்தோட்டை துறைமுகத்தை 99 ஆண்டுகள் குத்தகைக்கு 85% பங்குகளை எடுத்துள்ளன. சீனாவின் போர் கப்பல்களுக்கு இந்து மகா கடலில் என்ன வேலை, கடல் மார்க்கமாக எரிவாயு பாதைகளை அமைக்கவும், எண்ணெய் ஆராய்ச்சி செய்யவும் திருகோணமலை, கச்சத்தலை வரை சீனாவின் ஆதிக்கம் எட்டிவிட்டது, அதுமட்டுமல்லாமல் திரும்பவும் டிகோகாட்சியா அமெரிக்க ஏவுதளத்தை அமைத்து விட்டது, ஜப்பான் இலங்கையின் ஆதரவோடு இந்திய பெருங்கடல் எண்ணெய் வள ஆய்வை நடத்துகிறது, பிரான்ஸும் இந்தியா பெருங்கடலில் ஆதிக்கம் செலுத்த முனைந்துள்ளது, இப்படிப்பட்ட பற்றாமான சூழ்நிலையில் அமைதி மண்டலமாக இருந்த இந்திய பெருங்கடலை மாற்றியதற்கு காரணமாக இருந்தது இலங்கை தான். இது எதிர்காலத்தில் பாதுகாப்பிற்கான சிக்கல்களை உருவாக்கும் என்பதை மத்திய அரசு உணரவேண்டும்.

தற்போதைய நிலையில் இந்தியா எதிரிகளால் சூழப்பட்டுள்ளது. நமக்கு நம்முடைய அண்டை நாடுகளான பாகிஸ்தான், சீனா, நேபாளம், மியான்மார், வங்காள தேசம், இலங்கை என யாருடனும் சுமுகமான நட்புறவு இல்லை. இத்தகைய நிலையில் மாலைத்தீவில் மட்டும் சுமுகமான உறவுள்ளது. இந்திய பிரதமர் மோடி மாலைத்தீவு வளர்ச்சிக்கு வழங்கிய கடனும் ஒரு காரணமாக இருக்கலாம். இப்படியான முக்கியத்துவம் வாய்ந்த இந்தியப் பெருங்கடலை இந்தியா கவனிக்காமல் புறக்கணித்தால் என்ன செய்ய...?

இந்திய வெளியுறவுத் துறை அமைச்சர் இலங்கை பயணத்தின் போதும் அதன் பின்னும் நடந்த சம்பவங்கள் இந்திய அரசு கவனிக்க வேண்டும்.

1. யாழ்ப்பல்கலைக்கழகத்தில் முள்ளிவாய்க்கால் நினைவு தூபி உடைக்கப்பட்டது.

2. மட்டக்களப்பு நாடாளுமன்ற உறுப்பினர் ஜோசப் பரராஜசிங்கம் கடந்த 2005ஆம் ஆண்டு டிசம்பர் ஆம் நாளன்று நள்ளிரவு சுட்டுக் கொல்லப்பட்டார். ஆனால் 10 ஆண்டுகள் கழித்து 2015ல் குற்றவாளியாக கைதுச் செய்யப்பட்ட பிள்ளையார் இன்றைக்கு எந்த நீதிமன்ற விசாரணையுமின்றி அதிபருடைய அதிகாரத்தின் கீழ் விடுதலை செய்யப்பட்டார் என்பதெல்லாம் வேதனையான விடயங்கள். அதுமட்டுமல்ல சீனாவுடன் பேசிக்கொண்டு ஜெய்சங்கரோடு பேசியதெல்லாம் நினைவில் கொள்ள வேண்டும்.

வல்லரசாக வேண்டும். ஐ.நா. பாதுகாப்பு கவுன்சில் நிரந்தர உறுப்பினர் ஆகவேண்டும் என்று நினைக்கும் நாம் நம் நாட்டின் தெற்கெல்லையில் உள்ள நமது கடல் ஆதிக்கத்தை இழக்கலாமா?

இதை எல்லாம் இந்திய அரசு கவனத்தில் கொண்டு இலங்கையில் பேசவும் மட்டும்ல்லாமல் ஈழத்தமிழர்களின் உரிமை, இந்தியாவின் பாதுகாப்பை, இந்து மகா கடலில் இந்தியாவின் உரிமையை நிலை நாட்டவேண்டும். வெறும் பயணங்கள், பேச்சுவார்த்தை சம்பிரதாயங்கள் என கடந்த நாற்பது ஆண்டுகளாக நடப்பதில் எந்தப் பயனும் இல்லை.

## உயர் நீதிமன்ற கட்ட தீர்வு குறித்து விசாரணை!



கொழும்பில் உள்ள உயர் நீதிமன்ற கட்டடத்தில் ஏற்பட்ட தீபரவலுக்கு பொறுப்புக்கூற வேண்டிய சந்தேக நபர்கள் ஐவர் தொடர்பாக விசாரணைகள் ஆரம்பிக்கப்பட்டுள்ளன எனப் பொலிஸார் தெரிவித்தனர்.

தீபரவல் தொடர்பாக இதுவரை முன்னெடுக்கப்பட்ட குற்றப்புலனாய்வு திணைக்களத்தினரின் விசாரணைகளுக்கு மேலதிகமாக இந்த நடவடிக்கை ஆரம்பிக்கப்பட்டுள்ளது. இதவேளை உயர் நீதிமன்ற கட்டடத்தில் வீசப்பட்ட சிகரெட்டில் இருந்தே தீபரவியதாகக் கூறப்படுகின்றமை மறுக்க முடியாது என அரசு இரசாயன பகுப்பாய்வாளரின் அறிக்கையில் கூறப்பட்டுள்ளது.

தீபரவல் எரிபொருள் அல்லது மின் ஒழுக்கால் ஏற்படவில்லையென உறுதியாகியுள்ளதாக அந்த அறிக்கையில் தெரிவிக்கப்பட்டுள்ளது.

உயர் நீதிமன்ற கட்டடத்தில் சேவையில் ஈடுபட்டுள்ள ஊழியர்கள், உயர் நீதிமன்ற வளாகத்தில் இரகசியமாகப் புகைபிடித்துள்ளனர் என இதுவரை மேற்கொள்ளப்பட்ட விசாரணைகளில் தெரியவந்துள்ளதாகப் பொலிஸார் கூறினர்.

உயர் நீதிமன்ற கட்டடத்தில் சிதைவடைந்த பொருள்கள் களஞ்சியப்படுத்தப்பட்டிருந்த பகுதியில் கடந்த வருடம் டிசம்பர் மாதம் 15 ஆம் திகதி தீபரவிய போதும் விரைந்து கட்டுப்பாட்டுக்குள் கொண்டுவரப்பட்டமை குறிப்பிடத்தக்கது.

## வவுனியா பாவற்குளத்தின் மூன்று வாங்கதலுகள் திறப்பு!



வவுனியாவில் பெரிய குளமாகிய பாவற்குளத்தின் வான் கதவுகள் அடைமழை காரணமாக மத்திய நீர்ப்பாசன திணைக்களத்தின் பொறியியலாளர்களால் திறந்து வைக்கப்பட்டன.

வவுனியா மாவட்டத்தில் மத்திய நீர்ப்பாசன திணைக்களத்தின் கீழ்ப்பிராமரிக்கப்பட்டு வரும் பாவற்குளம், ஈரப்பெரியகுளம், முகத்தாற்குளம், மருதமுடுக்குளம், ராஜேந்திரக்குளம் மற்றும் கல்லாறு அணைக்கட்டு ஆகியவை வவுனியாவில் தொழில்சீயாகப் பயிற்சுவரும் அடைமழை காரணமாக வான் பாய்ந்த நிலையில், வவுனியா மாவட்டத்தின் பெரிய குளமாகிய பாவற்குளத்தின் நீர் மட்டம் அதிகரித்தது.

இதன் காரணமாக மத்திய நீர்ப்பாசனத் திணைக்களத்தின் பொறியியலாளர்களாகிய குமாரசாமி, கெ.இமாசலன் மற்றும் பிரிவு உதவியாளர் ககஜமுகதாஸ் ஆகியோரின் தலைமையில் குளத்தின் மூன்று வான்கதவுகளும் ஓர் அடி திறக்கப்பட்டது.

இது தொடர்பாகக் கருத்துத் தெரிவித்த மத்திய நீர்ப்பாசனத் திணைக்களத்தின் மாவட்ட பொறியியலாளர் கெ.இமாசலன், நீர்மட்டம் அதிகரித்தால் மீண்டும் வான்கதவுகள் மேலதிகமாகத் திறக்கப்படும் என்றும் அதன் காரணமாக தாழ் நிலங்களில் குடியிருக்கும் மக்கள் முன்னெச்சரிக்கையுடன் அவதானமாக இருக்க வேண்டும் என்றும் தெரிவித்தார்.

## அசாத் சாலிக்கு எதிராக சி.ஐ.டி. விசாரணை ஆரம்பம்!



மேல் மாகாண முன்னாள் ஆளுநரும் தேசிய ஜக்கிய முன்னணியின் தலைவருமான அசாத் சாலிக்கு எதிராக குற்றப் புலனாய்வுப் பிரிவினர் விசேட விசாரணைகளை ஆரம்பித்துள்ளனர்.

கொரோனா வைரஸால் உயிரிழப்பவர்களின் ஜனாஸாக்களை அடக்கம் செய்ய இலங்கை அரசாங்கம் அனுமதியளிக்காவிட்டால் பின்விளைவுகள் ஏற்படும் என அசாத் சாலி விடுத்த எச்சரிக்கையை அடிப்படையாக வைத்து இந்த விசாரணைகள் முன்னெடுக்கப்பட்டுள்ளன.

இது தொடர்பில் மேலும் தெரியவருகையில் - கொழும்பில் கடந்த 5 ஆம் திகதி ஊடகவியலாளர் சந்திப்பு பொன்றை நடத்தியிருந்த மேல் மாகாண முன்னாள் ஆளுநர் அசாத் சாலி -

உலக நாடுகள் அனைத்தும் கொரோனாவால் உயிரிழந்தவர்களின் ஜனாஸாக்களை அடக்கம் செய்ய அனுமதித்துள்ள நிலையில் இலங்கை மட்டுமே அதனை மறுத்து வருவதாகவும் அதற்கான நடவடிக்கை அரசாங்கம் செலுத்த வேண்டி வரும் எனவும் தெரிவித்திருந்தார்.

அசாத் சாலியின் இந்த கருத்து தொடர்பில் சட்டத்தரணி ரவீந்திர மனோஜ் குமார பொலிஸ் தலைமையகத்தில் செய்த முறைப்பாட்டுக்கமையவே சி.ஐ.டி. விசாரணைகள் ஆரம்பிக்கப்பட்டுள்ளன.

இது தொடர்பில் கொழும்பு பிரதான நீதிவான் மொஹம்மட் மஹாலிடம் அறிக்கை சமர்ப்பித்துள்ள விசாரணையாளர்கள், விசாரணைகளுக்குத் தேவையான அசாத் சாலியின் ஊடக சந்திப்பு தொடர்பில் ஊடகங்கள் வெளியிட்ட ஒளிப்படத்துவகளின் செம்மைப்படுத்தப்பட்ட செம்மைப்படுத்தப்படாத பிரதிகளை பெற்றுக்கொள்ளவும் அனுமதி பெற்றுக்கொண்டுள்ளனர்.

சிறப்பு விசாரணைக் குழு அமைக்கப்பட்டு அதன் பிரதான பிரதிப் பொலிஸ்மா அதிபர் பிரசாத் ரணசிங்கவின் உத்தரவில் பணிப்பாளர் சிரேஷ்ட பொலிஸ் அத்தியட்சகர் நிசாந்த டி சொய் ஸாவின் ஆலோசனைக்கமைய சி.ஐ.டி.யின் விசேட விசாரணைப் பிரிவு - 3 இன் பொறுப்பதிகாரி பிரதான பொலிஸ் பரிசோதகர் குமாரசிங்கவின் கீழ் செயற்படும் சிறப்புக் குழுவொன்றே விசாரணைகளை ஆரம்பித்துள்ளதாகத் தெரியவருகின்றது. ஏற்கனவே அசாத் சாலியின் இந்தக் கருத்துக்கு எதிராக தென்னிலங்கையில் இயங்கிவரும் கடும்போக்குவாதப் படை அமைப்புகளும் சிவில் அமைப்புகளும் போர்க்கொடி தூக்கியுள்ளன.

அவரைக் கைது செய்யும்படி விமல் வீரவன்ஸ போன்ற ஒருசில அமைச்சர்களும் அரசாங்கத்தை வலியுறுத்திவருகின்றமையும் குறிப்பிடத்தக்கது.

## இலங்கை உட்பட 11 நாட்டவர்களுக்கு ஜப்பான் தடை

கொவிட் - 19 தொற்றுநோய் காரணமாக ஜப்பானிய அரசாங்கம் நேற்று (வியாழக்கிழமை) முதல் அதன் எல்லைக் கட்டுப்பாடுகளைக் கடுமையாக்கியுள்ளது.

அதன்படி இலங்கை உட்பட அனைத்து நாடுகளிலிருந்தும் பயணிகள் நுழைகின்றமையைத் தற்காலிகமாகத் தடை செய்வதாக ஜப்பானிய பிரதமர் யோஷிஹைடோ சுகா கடந்த புதன்கிழமை அறிவித்தார்.

கொவிட் - 19 நிலைமையைச் சமாளிக்க விதிக்கப்பட்ட டோக்கியோவுக்கான ஒரு மாத கால அவசர கால நிலை நாட்டின் ஏனைய பகுதிகளுக்கும் விரிவுபடுத்தப்படும். அத்துடன் ஜப்பான் தனது எல்லைகளை ஜனவரி 14 முதல் பெப்ரவரி 7 ஆம் திகதி வரை மூடியுள்ளதாகவும் சுகா மேலும் கூறினார்.

புதிய கட்டுப்பாடுகளில் தாய்வான், ஹாங்காங், மியான்மர், தாய்லாந்து, கம்போடியா, சிங்கப்பூர், இலங்கை, மலேசியா, வியட்நாம், சீனா மற்றும் தென் கொரியா ஆகிய நாடுகளிலிருந்து ஜப்பானுக்கு நுழையும் பயணிகளுக்கு தடை விதிக்கப்பட்டுள்ளது.

இந்த 11 நாடுகள் மற்றும் பிராந்தியங்களைச் சேர்ந்த வணிகப் பயணிகளுக்கு டிசெம்பர் 28 முதல் ஜனவரி 31 வரை ஜப்பான் விதித்த நுழைவுத் தடையில் இருந்து விலக்கு பெற்றனர்.

இருப்பினும், ஜப்பானில் கொவிட் - 19 பரவலின் மோசமான தன்மை மற்றும் புதிய வகை வைரஸ் தொற்று போன்றவை அண்மையில் கண்டறியப்பட்டுள்ளமையால் இறுக்கமான எல்லைக் கட்டுப்பாடுகள் அவசியமாகிவிட்டதாக சுகா கூறினார்.

## இலங்கையிலிருந்து 473 பேர் வெளிநாடு நோக்கி பயணம்!

இலங்கையிலிருந்து 473 பயணிகள் நேற்று (வியாழக்கிழமை) வெளிநாடு நோக்கிப் பயணித்துள்ளனர்.

இதற்கமைய பஹ்ரைனுக்கு 175 பேரும், ஐக்கிய அரபு இராஜ்யத்துக்கு 45 பேரும், கட்டாருக்கு 71 பேரும் பயணித்துள்ளனர்.

## ஆபத்தான வலயத்திலிருந்து வடக்குக்கு வருபவர்கள் தொடர்பில் தகவல் தரவும்!

### மாகாண சுகாதாரப் பணிப்பாளர் கோரிக்கை

வடக்கிற்கான ரயில் சேவைகள் ஆரம்பிக்கப்பட்டுள்ள நிலையில் கொரோனா ஆபத்து நிறைந்த பிரதேசங்களிலிருந்து வட மாகாணத்துக்கு வரும் பயணிகள் அந்தந்த பிரதேசங்களில் சுகாதாரப் பிரிவினருடன் தொடர்பு கொண்டு பதிவுகளை மேற்கொள்ள வேண்டும் என வடக்கு சுகாதார சேவைகள் பணிப்பாளர் ஆ.கேதீஸ் வரன் தெரிவித்தார்.



கூறுகையில் - ரயில் மூலம் வடக்குக்கு வருகின்ற பயணிகள்தங்கள் தங்கள் இடங்களுக்கு

வந்தபின்னர் உடனடியாக அந்தந்தப் பிரதேசத்தில் உள்ள சுகாதாரப் பிரிவினருக்கு அறிவிக்க வேண்டும்.

அல்லது இவ்வாறு வருகின்றவர்களின் தகவல்களைப் பொது மக்கள் சுகாதார பிரிவுக்கு அறிவிக்க வேண்டும். முக்கியமாக கொரோனா ஆபத்து வலயங்களிலிருந்து வருகின்றவர்களை சமூக அக்கறையோடு செயற்படுமாறும் கேட்டுக்கொள்கிறேன். - என்றார்.

# தீனம் ஒரு விவசாயத் தகவல்

## கோழி - மீன் வளர்ப்பு

கோழியின் கழிவில் மிகுந்துள்ள நைட்ரஜன் மற்றும் பாஸ்பரஸ் போன்ற சத்துக்கள் மீன்களுக்கு முக்கியமான ஊட்டச்சத்துக்கள். கோழிக் கொட்டகையை குளத்தின் மீது மூங்கில் கம்பங்களைக் கொண்டு அமைத்தால், கோழிகளின் கழிவுகள் நேரே குளத்தினுள் விழுந்து மடகி மீன்களுக்கு இரையாகும். இம் முறையில் 4500 - 5000 கி.கி மீன்கள் கிடைக்கும். தரமான கோழி இனங்களைத் தேர்ந்தெடுத்து சரியான முறையில் கோழிப்பண்ணை அமைத்து தீவனமளித்துப் பராமரித்தால் இம்முறை மிகவும் இலாபகரமானதாக அமையும். தீவிர வளர்ப்பு முறையில் கோழிகளை வளர்த்தல் வேண்டும். இதற்கு ஆழ்க்குள முறை சிறந்தது. உலர்ந்த இலைகள் மரத்துக்கள், நிலக்கடலையின் தொழிகள் சிறுசிறு துண்டுகளாக நறுக்கப்பட்ட வைக்கோல் போன்றவற்றை அடர்த்தியாகப் போட்டு ஆழ்க்குளம் தயார் செய்யப்படுகிறது.

**ர.ரஜீவன் - விவசாய பட்டதாரி**

## பொத்துவில் பிரதி...

(முதலாம் பக்கத் தொடர்ச்சி...) பொது பின்னால்த் வந்தவர்கள் வான் மற்றும் பொல்லாத தலையில் தாக்கியுள்ளனர். விடுதியில் நின்ற அவரின் தந்தை உடனே அவரை வைத்தியசாலைக்கு எடுத்துச் சென்றார். தற்போது அவர் வைத்தியசாலையில் அனுமதிக்கப்பட்டுள்ளார்.

மதில் மேலாக ஏறி வந்த ஒரு இனந்தெரியாத குழுவின் இடந்த தாக்குதலை நடத்திச் சென்றுள்ளனர்.

இது தொடர்பில் பொத்துவில் பொலிஸார் விசாரணைகளை மேற்கொண்டு வருகின்றனர்.

சம்பந்தப்பட்ட பிரதேச சபையின் தவிசாளர் முஹமது சாபு அப்துல் வஹீத் கிழக்கு மாகாண ஆளுநரால் பதவியிலிருந்து நிறுத்தப்பட்டுள்ளார். அவரது நடவடிக்கைகள் குறித்து விசாரணை நடத்தவும் ஆளுநர் உத்தரவு பிறப்பித்துள்ளார்.

தவிசாளர் மாற்றம் ஏற்பட இருந்த நிலையிலேயே இந்த வாளவெட்டுச் சம்பவம் இடம்பெற்றுள்ளது.

## ஜனாதிபதி பதவி...

(முதலாம் பக்கத் தொடர்ச்சி...) அவர் மேற்கண்டவாறு கூறினார்.

அவர் மேலும் தெரிவித்ததாவது: - ஜனவரி 13 ஆம் திகதி 69 இலட்சம் மக்களுக்கு முக்கியத்துவமுடையதொரு நாளாகும். அறந்தலாவ் பௌத்த பிக்குகள் கொல்லப்பட்டமை, மாங்கனாகிராமத்தில் சிங்களமக்கள் கொல்லப்பட்டமை என்பவற்றுடன் தொடர்புடைய பிள்ளையான் விடுதலை செய்யப்பட்டுள்ளமையே இதற்கான காரணமாகும்.

69 இலட்சம் மக்கள் எதிர்பார்த்த மாற்றம் இதன் மூலம் ஏற்பட்டுள்ளது. இதே சந்தர்ப்பத்தில் பல உண்மைகளை வெளிப்படுத்திய ரஞ்சன் ராமநாயக்க சிறையில் அடைக்கப்பட்டுள்ளார்.

தேசிய சொத்துக்கள் ஒருபோதும் வெளிநாடுகளுக்கு விற்கப்பட மாட்டாது என்று உறுதியளித்து ஆட்சியைக் கைப்பற்றிய ஜனாதிபதி நந்தசேன கோட்டாபய ராஜபக்ஷ மற்றும் பிரதமர் மஹிந்த ராஜபக்ஷ ஆகியோர் தற்போது வழங்கிய வாக்குறுதிகளை மறந்து அனைத்துச் சொத்துக்களையும் அந்நியர்களுக்கு விற்பனை செய்து கொண்டுள்ளனர்.

சர்வதேச மட்டத்தில் 23 ஆவது இடத்தில் காணப்படும் கொழும்புத் துறைமுகத்தின் கிழக்கு முனையம் அபிவிருத்தி செய்யப்பட்டால் அது 15 அல்லது 16 ஆவது இடத்துக்கு முன்னேறக் கூடும்.

ஆனால், மிகக் குறைந்த வருமானத்துக்கு இந்திய நிறுவனத்துக்கு இதனை வழங்க முற்படுகின்றமை பொறுத்தமற்றது. இவ்வாறான செயற்பாடுகளின் காரணமாகப் பௌத்த தேரர்கள் உள்ளிட்ட பலரும் அரசின் மீது அதிருப்தியடைந்துள்ளனர்.

எமது ஆட்சியின்போது குத்தகைக்கு வழங்கும் போது அதற்கு விற்கப்படுகின்றது என்று பெயர் கூட்டினார்கள். ஆனால், தற்போது அதற்கு முதலீடு என்று பெயர் கூட்டுகின்றார்கள்.

ஜக்கிய மக்கள் சக்தி என்ற அடிப்படையில் நாம் மக்களுடன் ஒன்றிணைந்து கொழும்புத் துறைமுகத்தின் கிழக்கு முனையத்தைப் பாதுகாக்கத் தொடர்ந்தும் போராடுவோம்.

பி.சி.ஆர். பரிசோதனைகளின் அளவு குறைவடைந்து செல்கின்ற அதேவேளை மறுபுறம் தொற்று தீவிரமாகப் பரவலடையக் கூடும். மினுவாங்கொடை கொத்தணி உருவாகியதற்கான காரணமாக உக்ரேனிலிருந்து வந்த பிரதேசிகள் என்று கூறப்பட்டது.

ஆனால், தற்போது சலுகைகளுடன் அந்த நாட்டிலிருந்து நூற்றுக்கும் அதிகமான சுற்றுலாப் பயணிகள் வரவழைக்கப்படுகின்றனர்.

இதன் மூலம் அரசு எதிர்பார்ப்பது என்ன? கொரோனாத் தொற்றால் தொழில்வாய்ப்பை இழந்துள்ளவர்களுக்காக அரசில் எந்தவொரு வேலைத் திட்டமும் முன்னெடுக்கப்படவில்லை. பெருந்தோட்டத் தொழிலாளர்களுக்கு ஆயிரம் ரூபா அடிப்படைச் சம்பளமாக வழங்குவதாகக் கூறி அந்த மக்களையும் அரசு தொடர்ச்சியாக ஏமாற்றி வருகின்றது.

இரு பக்கங்களைக் கொண்ட ஜனாதிபதி நந்தசேன கோட்டாபய ராஜபக்ஷ நாடாளுமன்ற உறுப்பினர்களுக்கு அச்சுறுத்தலாக மாறியுள்ளார். அவரது இந்தச் செயற்பாடுகள் பற்றி நாம் சபாநாயகருக்குத் தெளிவுபடுத்தவுள்ளோம்.

அரசியல்வாதி என்பவர் விமர்சனங்களை ஏற்றுக்கொள்ளக் கூடியவராக இருக்க வேண்டும். அரசியல் விமர்சனங்களை ஏற்றுக்கொள்ள முடியாத ஜனாதிபதி கோட்டாபய ராஜபக்ஷ அந்தப் பதவியை வகிப்பதற்குப் பொறுப்பற்றவர்.

எவ்வித பலமும் இன்றி அதிகாரத்துக்கு வந்த ராஜபக்ஷக்கள் தற்போது ஆசியாவில் முன்னணி தனவந்தர்களானது ஊழல், மோசடிகள் ஊடாகவே என்பதை மக்கள் உணர வேண்டும் - என்றார்.

## சுகாதாரப் பாதுகாப்புகளுடன் மலையகத்தில் தைப்பொங்கல்!

தைப்பொங்கல், தமிழ் மாதத்தின் தை முதலாம் திகதி உலக நாடுகள் அனைத்திலும் வாழ்கின்ற தமிழர்களால் சிறப்பாகக் கொண்டாடப்படும் ஓர் விழாவாகும்.

உழைக்கும் மக்கள் இயற்கைக்கும், மற்ற உயிர்களுக்கும் நன்றி சொல்லும் ஒரு நாளாக இதைக் கொண்டாடுகின்றனர்.

நல்ல விளைச்சல் கொடுத்தமைக்காக பூமி, சூரியன், உதவிய மாடு போன்றவற்றுக்கு நன்றி தெரிவிக்கும் விதமாகப் பொங்கல் படைத்து இந்நாளில் வழிபடுவார்கள்.

ஆண்டு தோறும் இந்தப் பண்டிகை தமிழ் மக்களால் சிறப்பாகக் கொண்டாடப்பட்டு வருகின்றமை வழமையாகும்.

அந்தவகையில் மலையக மக்கள் சுகாதார நடைமுறைகளைப் பின்பற்றி சமயவழிபாட்டுக்கு முக்கியத்துவம் கொடுத்து தைப்பொங்கல் பண்டிகையை நேற்று (வியாழக்கிழமை) மிக எளிய முறையில் கொண்டாடி மகிழ்ந்தனர்.

ஹற்றன்மாணிக்கப்பிள்ளையார் ஆலயத்தின் பிரதான குருக்கள் பிரம்ம ஸ்ரீ பூர்ணசந்திராநந்த குருக்கள் தலைமையில் தைப்பொங்கல் விசேட சமய வழிபாடுகள் நடைபெற்றன.

விசேட பூஜை வழிபாடுகளில் ஆலய பரிபாலன சபையினர் உட்பட பொது மக்களும் இந்த வழிபாட்டில் ஈடுபட்டிருந்தனர். அத்தோடு மலையகத்தில் பல ஆலயங்களில் சுகாதார நடைமுறைகளைப் பின்பற்றி விசேட வழிபாடுகள் இடம்பெற்றமை குறிப்பிடத்தக்கது.

சட்டத்தரணிகள் 150 பேரை பிரதான பொலிஸ் பரிசோதகர்களாக பொலிஸ் திணைக்களத்துக்கு இணைத்துக்கொள்ள அரசாங்கம் எடுத்திருக்கும் தீர்மானத்தை மீள் பரிசீலனை செய்ய வேண்டும் என இலங்கை சட்டத்தரணிகள் சங்கம் கோரிக்கை விடுத்திருக்கின்றது.

## சட்டத்தரணிகள் சங்கம் அரசுக்கு அழுத்தம்!

இலங்கை சட்டத்தரணிகள் சங்கத்தின் தலைவர் ஜனாதிபதி சட்டத்தரணி காலிங்க இந்திதிஸ்ஸ இதுதொடர்பாக நீதி அமைச்சர் அலிசபிரிக்கு அனுப்பியுள்ள கடிதத்திலேயே இவ்வாறு தெரிவிக்கப்பட்டுள்ளது. அதில் மேலும் தெரிவிக்கப்பட்டுள்ளவை வருமாறு -

பொலிஸ் திணைக்களத்தின் விடயதானத்துக்கு பொருத்தமான அனைத்து சட்ட நடவடிக்கைகள் தொடர்பில் அரசாங்கத்தை பிரதிநிதித்துவப்படுத்தி, சட்டமா அதிபர் திணைக்களத்தின் சட்டத்தரணிகள் முன்னின்று வருகின்றனர்.

மேல்நீதிமன்றங்களில் இருக்கும் வழக்கு நடவடிக்கைகளில் முறைப்பாடுகளை செயற்படுத்துவது, அந்த சட்டத்தரணிகளுக்கு இருக்கும் கடமையாகும்.

சில சந்தர்ப்பங்களில் நீதிவான் நீதிமன்றங்களில் சட்டமா அதிபர் திணைக்களத்தின் தலையீட்டின் மூலம் முறைப்பாடு

கள் செயற்படுத்தப்படுகின்றமையுடன் பொதுவாக நாளாந்த வழக்கு நடவடிக்கைகளை மேற்கொள் கின்றமை ஒவ்வொரு பொலிஸ் நிலையத்துக்கும் இணைத்துக்கொள்ளப்பட்டிருக்கும் பொலிஸ் அதி காரிகளினாலாகும்.

இவ்வாறான நிலைமைகளின் கீழ் சட்டத்தரணி கள் பொலிஸ் திணைக்களத்துக்கு இணைத்துக் கொள்வதற்கு, ஏதாவது தீர்மானங்கள் மேற்கொள் ளப்படுவதாக இருந்தால், அது முறையாகவும் அனைத்து தரப்பினருடன் கலந்துரையாடிய பின்னரே மேற்கொள்ளவேண்டும்.

இருந்தபோதும் சட்டத்தரணிகள் 150 பேரை பொலிஸ் திணைக்களத்துக்கு இணைத்துக்கொள்ள அரசாங்கம் எடுத்திருக்கும் தீர்மானம் தொடர்பிலான எந்தத் தகவலையும் எமது சங்கத்துக்கு அனுப்பிய தில்லை.

இந்தத் தீர்மானத்தை காரணமாகக் கொண்டு தேவையற்ற முறையில் வழக்குகள் குவிவது மற்றும் வழக்கு விசாரணைகளில் காலதாமதம் ஏற்படலாம். அதனால் அரசாங்கத்தின் தீர்மானத்தை மீள் பரிசீலனை செய்யவேண்டும் என கேட்டுக் கொள்கின்றோம். - என்று உள்ளது.

## அதிகரிக்கக்கூடிய கடவுச்சீட்டு பட்டியல்

100 ஆவது இடத்தில் இலங்கை உள்ளது!

2021 ஆம் ஆண்டின் உலகின் அதிக செல்வாக்குடைய கடவுச்சீட்டுக்களின் பட்டியலை ஹென்லி பாஸ்போர்ட் இன் டெக்ஸ் அமைப்பு வெளியிட்டுள்ளது.

இந்தப் பட்டியலில் இலங்கையின் கடவுச்சீட்டானது 100 ஆவது இடத்தில் உள்ளது. இலங்கையின் கடவுச்சீட்டை பயன்படுத்தி 42 நாடுகளுக்கு விசா இல்லாது பயணிக்க முடியும்.

இந்தப் பட்டியலில் ஜப்பான் நாட்டின் கடவுச்சீட்டு முதலிடம் பிடித்துள்ளது. ஜப்பான் கடவுச்சீட்டை பயன்படுத்தி 191 நாடுகளுக்கு விசா இல்லாமல் பயணிக்க முடியும்.

இந்தப் பட்டியலில் ஜப்பான் தொடர்ச்சியாக முதலாம் இடத்தை பிடித்துள்ளமை இது மூன்றாவது சந்தர்ப்பமாகும்.

இரண்டாவது இடத்தை சிங்கப்பூரும் (190), மூன்றாவது மற்றும் நான்காவது இடங்களை (189) ஜேர்மன் மற்றும் தென்கொரியா நாடுகளும் பிடித்துள்ளன.

2021 இல் செல்வாக்குமிக்க கடவுச்சீட்டுகள்

1. ஜப்பான் (191)
2. சிங்கப்பூர் (190)
3. தென்கொரியா, ஜேர்மனி (189)
4. இத்தாலி, பின்லாந்து, ஸ்பெயன், லக்சம்பர்க் (188)
5. டென்மார்க், ஆஸ்திரியா (187)
6. சுவீடன், பிரான்ஸ், நெதர்லாந்து, அயர்லாந்து போர்த்துக்கல் (186)
7. சுவீட்சர்லாந்து, அமெரிக்கா, பிரிட்டன், நோர்வே, பெல்ஜியம், நியூஸிலாந்து (185)
8. கிரேக்கம், மால்டா, செக் குடியரசு, ஆஸ்திரேலியா (184)
9. கனடா (183)
10. ஹங்கேரி (181)

2021 இல் வலுவற்ற கடவுச்சீட்டுகள்

101. ஈரான், பங்களாதேஷ் (41)
102. லெபனான், சூடான் கொசோவோ, (40)
103. வடகொரியா (39)
104. லிபியா, நேபாள (38)
105. பாலஸ்தீன் (37)
106. சோமாலியா, யேமன் (33)
107. பாக்கிஸ்தான் (32)
108. சிரியா (29)
109. ஈராக் (28)
110. ஆப்கானிஸ்தான் (26)

**4SIGHT OPTICALS**

08B 1<sup>ம்</sup> மாடி  
கார்கில்ஸ் சதுக்கம்  
யாழ்ப்பாணம்.

அனைத்து விதமான  
மூக்குக் கண்ணாடிகளையும்  
பெற்றுக்கொள்ளலாம்.

021 222 3038 / 077 700 2411

## கல்யாணமாலை

வட சர்வதேச திருமண சேவை

மணமகள் விவரம்	மணமகள் விவரம்
பிறந்த திகதி - 1989.03.12 மதம் - இந்து V நடசத்திரம் - கார்த்திகை செவ் - 1 இல் பாவம் - 29 கல்வி - BSc - Engineering தொழில் - Engineer எதிர்பார்ப்பு - Engineering or Doctor	பிறந்த திகதி - 1985.10.22 மதம் - இந்து நடசத்திரம் - திருவோணம் செவ் - 1 இல் பாவம் - 60 கல்வி - BA, பட்டதாரி தொழில் - ஆசிரியை எதிர்பார்ப்பு - அரசாங்க உத்தியோகம்

Kalyanamalai Vada.com தினசரி முகநூலிலும், யாழ் காலைக்கதிர் பத்திரிகையில் காலையிலும் மாலையிலும் வெளிவரும் மணமக்களை நீங்களே தெரிவு செய்து எம்முடன் தொடர்புகொள்ள நாம் திருமணத்தை நிறைவேற்றித் தருவோம். மணமக்கள் விண்ணப்பப் படிவத்தினை புத்தகக் கடைகளிலும், பத்திரிகை விற்பனை நிலையங்களிலும் வாங்கி விண்ணப்பியுங்கள், முக நூலிலும் விண்ணப்பம் உண்டு. அலுவலக நேரம் காலை 9 தொடக்கம் 5 வரை. சனி, ஞாயிறு மற்றும் போயா தினங்களில் பதிவுகளை மேற்கொள்ள முடியும். பதிவுக் கட்டணம் 1000 + 300.  
க.இல - 8000661351 வர்த்தக வங்கி, பருத்தித்துறை.  
குஞ்சர் கடையடி,  
பருத்தித்துறை பிரதான வீதி,  
இமையானன் கிழக்கு, 077 3434 415  
உடுப்பிட்டி, வல்வெட்டித்துறை 077 8578 528

**அன்னா விரைவுப் பொதிகள் சேவை**

3-6 நாட்கள்

077 8889388  
075 3305500  
070 3305500

லண்டன் = 1000/=

15,000 /= பெறுமதி வரை காப்புறுதி இலவசம்

லண்டன், பிரான்ஸ், ஜேர்மனி உட்பட 20 நாடுகளுக்கு மேலதிக கட்டணமாக வரிகள் ஏதும் இல்லை.

உங்கள் வீடுகளுக்கே வந்து பொதிகள் பெற்றுக்கொள்ளப்படும். (வாழ் மனவட்டம் முழுவதும்)

எம்முடன் இணைந்து உங்களிடத்தில் பொதிகள் சேவை தொடங்குவதாயின் தொடர்புகொள்ளவும்

யாழ்ப்பாணம்	சங்கீர்தானை	கனகராயன்குளம்
சங்கானை	யுவன்	மல்லாவி
கல்வியங்காடு	கிளிநொச்சி	மன்னார்
ஆவரங்கால்	புதுக்குடியிருப்பு	வவுனியா
நெல்லியடி	முல்லைத்தீவு	கொழும்பு

## கண்ணீர் அஞ்சலி

சாள்ஸ் பொரோமியோ நற்பணி மன்றத்தின் ஆலோசகர் திரு.டேவிட் கிறிஸ்தி அன்ரன் ராஜ்குமார் அவர்களின் அன்புத் துணைவியார்

மலர்வு 04 04 1960

உதிர்வு 13 01 2021

அயரர்

### ஆன்றோஸ் (சிறி) ராஜ்குமார்

அவர்களின் கீழ்ப்பால் துயருற்றிருக்கும் குடும்பத்தினருக்கு எமது ஆழ்ந்த அனுதாபங்களை தெரிவித்துக் கொள்வதுடன் அன்னாரின் அத்மா சாந்தியடைய கீறைவனைப் பிரார்த்திக்கின்றோம்.

சாள்ஸ் பொரோமியோ நற்பணி மன்றம், யாழ்ப்பாணம், இலங்கை.

## விற்கவோ, குத்தகைக்கு விடவோ மாட்டேன்!

# துறைமுக தொழிற்சங்க பிரதிநிதிகளுக்கு தெளிவுபடுத்தினார் ஜனாதிபதி கோட்டா!

கொழும்பு துறைமுகத்தின் கிழக்கு முனையம் விற்கப்படவோ அல்லது குத்தகைக்கு விடப்படவோ மாட்டாது என ஜனாதிபதி கோட்டாபய ராஜபக்ஷ துறைமுக தொழிற்சங்கப் பிரதிநிதிகளுக்குத் தெளிவுபடுத்தினார் என ஜனாதிபதி ஊடகப் பிரிவு தெரிவித்துள்ளது.

தொழிற்சங்கத்தின் கோரிக்கைக்கு அமைய, கொழும்பு துறைமுகத்தின் கிழக்கு முனையம் தொடர்பில் நேற்று (வியாழக்கிழமை) முற்பகல் ஜனாதிபதி செயலகத்தில் இடம் பெற்ற கலந்துரையாடலில் ஜனாதிபதி இதனைத் தெரிவித்துள்ளார்.

கிழக்கு முனையத்தை இந்தியாவுக்கு விற்க முன்வைய அரசு ஒப்புக்கொண்டது. இந்த ஒப்புத்தத்தில் ஜப்பானில் இருந்து விற்பனைக்கு பிந்திய கடன் மற்றும் கடனுடன் கட்டுமான உபகரணங்கள் வாங்குகின்றமை ஆகியவை அடங்கும்.

இந்த ஒப்புத்தம் தொடர்பாகத் தற்போதைய அரசு இந்தியாவுடன் பேச்சு நடத்திய பின்னர், இலங்கை துறைமுக அதிகாரசபையின் கீழ் முனையத்தின் 51 சதவீத உரிமையையும் கட்டுப்பாட்டையும் தக்க வைத்துக்கொள்ள ஓர் ஒப்புத்தம் எட்டப்பட்டதாக ஜனாதிபதி இதன்போது சுட்டிக்காட்டினார்.

நாட்டின் இறையாண்மை அல்லது சுதந்திரத்துக்குத் தீங்கு விளைவிக்கும் வகையில் நாட்டில் எந்தவொரு முதலீட்டையும் அனுமதிக்க மாட்டேன் என்று ஜனாதிபதி வலியுறுத்தினார்.

பிராந்திய புவியார் அரசியல் காரணிகள், நாட்டின் இறையாண்மை, வருமானம் மற்றும் வேலைவாய்ப்பு உருவாக்கம் உள்ளிட்ட அனைத்து காரணிகளையும் ஆய்வு செய்த பின்னர் கிழக்கு முனைய வளர்ச்சி திட்டமிடப்பட்டுள்ளது என்று ஜனாதிபதி கூறினார்.

முதலீட்டு திட்டத்தின் கீழ் கிழக்கு முனையம் 'நிலை

யான முறையில் அபிவிருத்தி செய்யப்படும்' என்று ஜனாதிபதி ராஜபக்ஷ விளக்கினார். கிழக்கு முனைய மறு ஏற்றுமதி நடவடிக்கைகளில் இந்தியா 66 சதவீதம் பங்களிப்பு செய்கிறது. 9 சதவீதம் பங்களிப்புக்கு மறு ஏற்றுமதி மற்றும் மீதமுள்ளவை பல நாடுகளுக்கு ஏற்றுமதி செய்யப்படுகின்றன.

51 சதவீத உரிமையுடன் இலங்கை அரசாங்கத்துக்கும், மீதமுள்ள 49 சதவீதம் இந்தியா மற்றும் பிற பங்குதாரர்களுக்கும் இடையிலான ஒரு கூட்டு முயற்சியாக முனையத்தை அபிவிருத்தி செய்வதற்கான திட்டம் உள்ளது. இது தொடர்பாக எந்த சந்தேகமும் இருக்கக்கூடாது என்று கூறிய ஜனாதிபதி ராஜபக்ஷ, தொழிற்சங்கத் தலைவர்களிடம் இந்தத் திட்டம் பற்றி அனைத்து முன்மொழிவுகளையும் யோசனைகளையும் அனைத்து தொழிற்சங்க பிரதிநிதிகளுடனும் சமர்ப்பிக்குமாறு கேட்டுக்கொண்டார்.

துறைமுக மேற்கு முனையத்தின் செயற்பாட்டை துறைமுக அதிகாரசபையிடம் ஒப்படைக்க விரும்புகிறார் எனக் கூறிய ஜனாதிபதி, துறைமுகத்தை மேம்படுத்துவதற்கான திட்டங்களை தொழிற்சங்க பிரதிநிதிகளிடம் சமர்ப்பிப்பதன் முக்கியத்துவத்தையும் வலியுறுத்தினார்.

கிழக்கு முனையத்தில் நடவடிக்கைகளின் விரிவாக்கம் ஏராளமான வேலைவாய்ப்புகளை உருவாக்கும் என்று பொருளாதார மறுவாழ்வு மற்றும் வறுமை ஒழிப்பு தொடர்பான ஜனாதிபதி பணிக்குழுவின் தலைவர் பனில் ராஜபக்ஷ இதன்போது தெரிவித்தார்.

மத்தள விமான நிலையம் மற்றும் நுரைச்சோலை மின் நிலையத்தை விற்க கடந்த அரசாங்கம் மேற்கொண்ட திட்டங்களைத் தற்போதைய அரசாங்கம் முற்றிலுமாக நிறுத்தியுள்ளதாகவும் அவர் கூறினார்.

## உயிர்த்த ஞாயிறு தினக் குண்டுதாரிகளின் மனைவியர் உள்ளிட்ட 9 பேருக்கு மறியல்!

உயிர்த்த ஞாயிறு தினமான கடந்த 2019 ஏப்ரல் 21 ஆம் திகதி கிங்ஸ்பரி மற்றும் ங்ரில்லா ஆகிய நட்சத்திர ஹோட்டல்களில் தற்கொலை குண்டுத் தாக்குதல்களை நடத்திய தற்கொலைதாரிகளின் மனைவியர் இருவர் உட்பட 9 பேரின் விளக்கமறியல் காலத்தை எதிர்வரும் 27 ஆம் திகதி வரை நீதிமன்றம் நீடித்தது.

கிங்ஸ்பரி ஹோட்டலில் நடாத்தப்பட்ட குண்டுத் தாக்குதல், ங்ரில்லா ஹோட்டலில் நடாத்தப்பட்ட தாக்குதல் தொடர்பான இரு வேறு வழக்குகள் கோட்டை நீதிவான் பிரியந்தலியனகே முன்னிலையில் விசாரணைக்கு எடுத்துக்கொள்ளப்பட்ட போதே, நீதிவான் விளக்கமறி யல் நீடிப்பு உத்தரவை பிறப்பித்தார். சந்தேக நபர்கள் 9 பேரும் நீதிமன்றத்தில் ஆஜர்ப்படுத்தப்படவில்லையென்பதுடன், ஸ்கைப் தொழில் நுட்பத்தினூடாக அவர்களை பார்வையிட்டு நீதிவான் உத்தரவை பிறப்பித்தார்.

சந்தேக நபர்களுக்கு எதிரான விசாரணைகளைத் துரிதமாக நிறைவு செய்து, விசாரணைகளின் முன்னேற்றம் தொடர்பில் நீதிமன்றத்துக்கு அறிக்கையிடுமாறு நீதி

வான் இதன்போது விசாரணை அதிகாரிகளுக்கு உத்தரவிட்டார்.

கிங்ஸ்பரி ஹோட்டலில் தற்கொலை தாக்குதல் நடத்திய மொஹம்மட் முபாரக் எனும் தற்கொலைதாரியின் மனைவியான ஆய்ஷா சித்தீகா மொஹம்மட் வஸீம், அஹமது மொஹம்மது அர்ஷாத், அபுசாலி அபுபக்கர் ஆகியோர் இந்தச் சம்பவம் தொடர்பில் விளக்கமறியலில் வைக்கப்பட்டுள்ளனர்.

ங்ரில்லா குண்டுத் தாக்குதல் தொடர்பில் சஹ்ரான் ஹாஷிமின் மனைவி அப்துல் காத்தர் பாத்திமா ஹாதிபா, அசார்தீன் மொஹம்மட் ஹில்மி, அப்துல் ஹமீத் மொஹம்மட் ரிபாஸ், மொஹம்மட் மன்சூர் மொஹம்மட் ரிபாஸ், மொஹம்மட் அமீர் மொஹம்மது ஆய்துல் லாஹ், மொஹம்மட் முபாரக் மொஹம்மட் ரிபாயில் ஆகியோர் விளக்கமறியலில் உள்ளனர். இவர்கள் 9 பேரின் விளக்கமறியல் காலமே நீடிக்கப்பட்டது. இதில் சஹ்ரான் ஹாஷிமின் மனைவி பாத்திமா ஹாதிபா கொவிட் தொற்றுக்குள்ளாகி சிகிச்சை பெற்று வருகின்றமையும் சுட்டிக்காட்டத்தக்கது.

## யாழ்ப்பாணம் பல்கலை கிளிநொச்சி வளாகத்தில் புத்தவிகாரை சேதமாக்கப்பட்டதாக தகவல்!

யாழ்ப்பாணம் பல்கலைக்கழகத்தின் கிளிநொச்சி வளாகத்தில் அமைக்கப்பட்டுள்ள புத்த விகாரை சேதமாக்கப்பட்டுள்ளதாகத் தெரிவிக்கப்படுகிறது.

இந்நிலையில், இது தொடர்பாக பொலிஸார் விசாரணைகளை மேற்கொண்டு வருகின்றனர் என அங்கிருந்து கிடைக்கும் செய்திகள் தெரிவிக்கின்றன.

கிளிநொச்சி வளாகத்தில் இந்து ஆலயம், பள்ளிவாசல், கத்தோலிக்க தேவாலயம் என்பன காணப்படுகின்ற நிலையில் புத்த விகாரையும் அமைக்கப்பட்டுள்ளமை குறிப்பிடத்தக்கது.



## 'கிளிநொச்சி சந்தைக்குள்ள போறாடா' பாடல் இறுவட்டு வெளியிட்டு வைப்பு!

'கிளிநொச்சி சந்தைக்குள்ள போறாடா' என்ற இறுவட்டு கிளிநொச்சியில் வெளியிடப்பட்டுள்ளது. பிரசாரத்தின் தாளவாய கலையகத்தின் வெளியீட்டில் வினோத்தின் பாடல் வரிகள் இது வெளிவந்தது. கலைஞர்கள் இறுவட்டு

டை வெளியிட்டு வைத்ததுடன் தமிழ்த் தேசியக் கூட்டமைப்பின் நாடாளுமன்ற உறுப்பினர் சிவஞானம் சிறீதரன் அதனைப் பெற்றுக்கொண்டார். அத்துடன், சிறப்புப் பிரதிகளை நாடாளுமன்ற உறுப்பினர் வழங்கி வைத்தார்.

இந்தநிகழ்வில் நாடாளுமன்ற உறுப்பினருடன் கரைச்சி பிரதேச சபையின் உறுப்பினர் சிவமோகன், கிராம சேவையாளர், கிராம அபிவிருத்தி சங்கத்தின் உறுப்பினர்கள், கலைஞர்கள் எனப்படும் கலந்துகொண்டனர்.

## கொரோனா முடக்கம், அச்சத்துக்கு மத்தியில் வவுனியாவில் பொங்கல்!

வவுனியாவில் கொரோனா வைரஸ் காரணமாக இம்முறை பொங்கல் பண்டிகை நகரப் பகுதிகளில் களையிழுந்துள்ளதால் மாவட்டத்தின் ஏனைய பகுதிகளிலும் இம்முறை பொரியளவில் களைகட்டியிருக்கவில்லை என அங்கிருந்து கிடைக்கும் செய்திகள் தெரிவிக்கின்றன. வவுனியா நகரில் கொரோனா தொற்றாளர்களின் எண்ணிக்கை அதிகரித்துள்ள நிலையில் நகரப் பகுதிகள் உட்பட 19 கிராம சேவையாளர்கள் பிரிவுகளில்

தனிமைப்படுத்தல் ஊரடங்குச் சட்டம் அமுல்படுத்தப்பட்டுள்ளது. இதனால், நகரில் அமைந்துள்ள முக்கிய ஆலயங்களில் இம்முறை பொங்கல் நிகழ்வோ புசை அனுட்டானங்களோ பொரியளவில் இடம்பெற்றிருக்கவில்லை. வவுனியா, ஆதிவிநாயகர் ஆலயத்தில் சுகாதாரநடைமுறைகளைக் கடைப்பிடித்து சிறியளவில் பொங்கல் நிகழ்வும் புசை வழிபாடுகளும் இடம்பெற்றிருந்தன.

## வவுனியாவில் மேலும் மூன்று கொரோனாத் தொற்றாளர்கள்!

ஒருவாரத்தில் 151 பேர் அடையாளம்

வவுனியா நகர்ப்பகுதிகளை சேர்ந்த மூவருக்கு நேற்று (வியாழக்கிழமை) கொரோனா தொற்று உறுதிசெய்யப்பட்டுள்ளது.

வவுனியா பட்டாணிச்சூர் பகுதியில் கோரோனாத் தொற்றாளர்கள் அடையாளம் காணப்பட்டநிலையில், வவுனியா நகர வியாபார நிலையங்களில் பணியாற்றும் ஊழியர்களுக்கு பிசிஆர் பரிசோதனைகள் முன்னெடுக்கப்பட்டன. அதன் ஒருபகுதி முடிவுகள் நேற்றுக் காலை வெளியாகின.

அதனடிப்படையில் வவுனியா கந்தசாமி கோவில் வீதியில் உள்ள வியாபார நிலையங்களில் பணிபுரியும் மூவருக்குத் தொற்று உள்ளமை உறுதிசெய்யப்பட்டது.

இதன்காரணமாக வவுனியா நகர்ப்பகுதியில் கடந்த ஒருவாரத்தில் மாத்திரம் 151 தொற்றாளர்கள் அடையாளம் காணப்பட்டுள்ளனர்.

## கொரோனா வைரஸ் தொற்று சமூகத்தில் பரவவில்லையாம்!

இப்படிச் கூறுகிறார் சுகாதார சேவைகள் பணிப்பாளர்

கொரோனா வைரஸ் பரவலானது இன்னும் சமூகத்தில் அதிகம் பரவவில்லை எனத் தெரிவிக்கப்பட்டுள்ளது.

சுகாதார சேவைகள் பணிப்பாளர் நாயகம் வைத்தியர் அசேசு குணவர்தன இதனைத் தெரிவித்துள்ளார்.

தற்போது மேற்கொள்ளப்பட்டுவரும் பி.சி.ஆர். பரிசோதனைகளுக்கு அமைய, 3.5 தொடக்கம் 4 சதவீதமானோரே தொற்றாளர்களாக அடையாளம் காணப்படுகின்றனர் என அவர் குறிப்பிட்டுள்ளார்.

5 சதவீதத்தைக் கடக்கும் பட்சத்திலேயே சமூகப் பரவல் ஏற்பட்டுள்ளதாகக் கருத முடியும் எனவும் அவர் தெரிவித்துள்ளார்.

கொரோனா வைரஸ் பரவலைக் கட்டுப்படுத்தும் செயற்பாடுகள் தொடர்ந்தும் முன்னெடுக்கப்பட்டு வருகின்றனர் எனவும் அவர் சுட்டிக்காட்டியுள்ளார்.

## மட்டக்களப்பில் பெருவெள்ளம் 4 ஆயிரத்துக்கு மேல் பாதிப்பு!

மட்டக்களப்பு மாவட்டத்தில் தொடர்ந்து பெய்து வரும் கடும் மழையால் ஏற்பட்டுள்ள வெள்ளத்தால் 5 பிரதேச செயலகப் பிரிவுகளில் ஆயிரத்து 452 குடும்பங்களைச் சேர்ந்த 4 ஆயிரத்து 639 பேர் பாதிக்கப்பட்டுள்ளனர்.

அவர்களில் 89 குடும்பங்களைச் சேர்ந்த 267 பேர் 3 முகாம்களில் தங்கவைக்கப்பட்டுள்ளனர். நான்கு வீடுகள் சேதமடைந்துள்ளன என மாவட்ட அரசு அதிபர் கணபதிப்பிள்ளை கருணாகரன் தெரிவித்தார்.

கடந்த 4 தினங்களாகக் கடும் மழை பெய்து வருகின்றதையடுத்து, தாழ் நிலப்பகுதிகள் வெள்ளத்தில் மூழ்கியுள்ளன.

இந்த வெள்ளத்தால் ஏறாவுர்ப்பற்று பிரதேச செயலகப் பிரிவில் 675 குடும்பங்களைச் சேர்ந்த 2 ஆயிரத்து 27 பேரும், காத்தான்குடி பிரதேச செயலகப் பிரிவில் 401 குடும்பங்களைச் சேர்ந்த 1,477 பேரும் பாதிக்கப்பட்டுள்ளனர்.

அதேபோல், மண்முனைப்பற்று பிரதேச செயலகப் பிரிவில் 147 குடும்பங்களைச் சேர்ந்த 455 பேரும், மண்முனை தெற்கு மேற்கு பிரதேச செயலகப் பிரிவில் 68 குடும்பங்களைச் சேர்ந்த 198 பேரும், போர்தீவு பிரதேச செயலகப் பிரிவில் 162 குடும்பங்களைச் சேர்ந்த 482 பேரும் என மொத்தம் 4 ஆயிரத்து 639 பேர் பாதிக்கப்பட்டுள்ளனர்.

வெல்லாவெளி பிரதேசத்தில் 89 குடும்பங்களைச் சேர்ந்த 267 பேர் ஆலயங்கள் மற்றும் பாலர் பாடசாலைக் கட்டிடங்கள் என 3 முகாம்களில் தங்கவைக்கப்பட்டுள்ளனர். அவர்களுக்கு சமைத்த உணவு வழங்கப்பட்டு வருகின்றது. -என்று தெரிவிக்கப்படுகின்றது.

# அமரர் பேனாட் மதுரநாயகம் நினைவு கவிதைப் போட்டி முடிவுகள்

1. பாடசாலை மாணவர்களுக்கானது [தரம் 1 முதல் 12 வரை]  
“கை கழுவினார்கள்.....”

- 1ம் பரிசு - 3000/- :- அன்னலிங்கம் அபிநயா,  
நாவற்சீணற்றடி,  
குப்பினான் தெற்கு,  
குப்பினான்.
- 2ம் பரிசு - 2000/- :- அம்பிகை சண்முகலிங்கம்,  
அம்பலவாணர் பாதை,  
திருநெல்வேலி.
- 3ம் பரிசு - 1000/- :- இம்தியாஸ் பாத்திமா இன்ஷிபா  
4/சி /2,  
மடவலி நோட்,  
பொல்கொல்ல

2. பெரியவர்களுக்கானது [வயது எல்லை கிடையாது]  
“முகத்தின் முகவரிகளைத்  
தொலைத்தோம்....”

- 1ம் பரிசு - 5000/- :- பிரதாயினி ஸ்ரீராகவராஜன்,  
35பி, விவேகானந்தா வீதி,  
கொழும்பு - 06
- 2ம் பரிசு - 3000/- :- லோ.மேரி நிறோசனா,  
தாதியர் பயிற்சி கல்லூரி,  
யாழ்ப்பாணம்.
- 3ம் பரிசு - 1000/- :- ஏ.கரஜன்,  
சண்டிலிப்பாய் வடக்கு,  
சண்டிலிப்பாய்.

அமரர் பேனாட் மதுரநாயகம் நினைவுக்கவிதைப் போட்டியில் பெருமெண்ணிக்கையான போட்டியாளர்கள் பங்குபற்றியமையையிட்டு நினைவுப்போட்டிக்குழுவினர் பெருமகிழ்வு அடைவதுடன் தாங்கள் தமிழ் மீதும், கவிதை மீதும் கொண்டிருக்கும் அன்பையும், ஆதரவையும் கௌரவிக்கும் வகையில் மிகச்சிறந்த 25 போட்டியாளர்களுக்கு சான்றிதழ் கௌரவத்தை வழங்கி கௌரவிக்கின்றோம். மேற்படி வெற்றியாளர்களின் பரிசில்கள் மற்றும் சான்றிதழ்களை 24.01.2021 ஞாயிற்றுக்கிழமை மாலை 4.00 மணிக்கு காலைக்கதிர் அலுவலகத்தில் பெற்றுக்கொள்ளலாம். மேலதிக விவரங்களுக்கு

**போட்டி ஏற்பாட்டாளர்:- திரு.ஜொனி மதுரநாயகம். இல. 360, பிரதான வீதி, யாழ்ப்பாணம்.**

## கௌரவ சான்றிதழ் பெறுவோர்

“கை கழுவினார்கள்.....”

01. பவானந்தமூர்த்தி சங்கவி, யா/இணுவில் மத்தியகல்லூரி
02. ஜெ.தவேதன், தொட்டிலடி,சங்கானை
03. மோ.மாதூரி, யா/வேலணை மத்திய கல்லூரி
04. ம.ஹிருத்திக், -
05. Fathima Zeena, Dharmapuriya, Kandy
06. பா.அஸ்வினா, -
07. மதியாபரணம் மேருயா, மன்/இலுப்பைக் கடவை தமிழ்மகா  
வித்தியாலயம்.
08. பா.அபிநயா -
09. ம.பானுஜன் -
10. பிருந்தாஜினி புவனேந்திரன், யா/ வேம்படி மகளிர் உயரதர  
பாடசாலை
11. மோ.சாருஜா, இல. 46/02, விநாயகர் வீதி, நல்லூர் வடக்கு,  
யாழ்ப்பாணம்.
12. வேலாயுதபிள்ளை ஹிசோன், நாவற்காடு, வரணி.
13. ம.டினுக்ஷிகா, கிராம்புவில், சாவகச்சேரி.
14. சரணிகா புவீந்திரன், அச்சுவேலி வடக்கு, அச்சுவேலி,  
யாழ்ப்பாணம்.
15. ப.கயலினி, இல.எம்3, மாவடி, இராமநாதபுரம், கிளிநொச்சி.
16. சத்தியகுமார் தமிழினி, புகழேந்திநகர, நமணங்குளம்,  
துணுக்காய், முல்லைத்தீவு.
17. சந்திரகுமார சரண்யா, சரவணை மேற்கு, வேலணை
18. ற.சத்யசனாதன், சாயி இல்லம், அரசடி வீதி, தாவடி வடக்கு,  
கொக்குவில்
19. ரவிச்சந்திரன் நிஷாந்தினி, 8ம் வட்டாரம், வேலணை மேற்கு,  
வேலணை
20. சிவசுந்தரம் பவிசாயினி, அச்சுவேலி தெற்கு
21. வினாயகமூர்த்தி அபிவர்மன், மூங்கிலாறு வடக்கு,  
உடையாரகட்டு, முல்லைத்தீவு
22. கிருஸ்ணகுமார லோஜினி, இல. 19/1, தாளையடி லேன்,  
யாழ்ப்பாணம்
23. குகேந்திரன் ஜிஸ்ணுகா, டாக்டர்.செல்லத்துரை வீதி,  
சங்கரத்தை, வட்டுக்கோட்டை
24. விவேக்கா சற்குணேஸ்வரன், இல. 47, ஆடியபாதம் வீதி,  
திருநெல்வேலி, யாழ்ப்பாணம்

“முகத்தின் முகவரிகளைத் தொலைத்தோம்....”

01. தர்சினி ஞானேந்திரன், இல. 30, கிருஸ்ணபிள்ளை வீதி,  
ஈச்சமோட்டை, யாழ்ப்பாணம்
02. டி.அகல்யா, இல. 66/5, 5ம் ஒழுங்கை, பிறவுண் வீதி, யாழ்.
03. ஸ்ரீ.சோபிகா, மூளாய் வீதி, வட்டுக்கோட்டை
04. நிலுக்ஷினா சந்திரகுமார், கலட்டி வீதி, கொக்குவில் மேற்கு,  
கொக்குவில்
05. க.பேரின்பநாயகம், இல. 17/1, சுண்டிக்குளி, யாழ்ப்பாணம்
06. ரானுகா கண்ணன், ஞானாசாரியார் வீதி, துன்னாலை மேற்கு,  
கரவெட்டி
07. சே.யோசப்பாலா, இல. 10/2, மத்தியூஸ் வீதி, யாழ்ப்பாணம்.
08. நா.பாரதப்பிரியா, இல. 111/4, கந்தசாமி கோவில் வீதி, திருமலை
09. ர.மதுமிதன், இல. 158/79, குட்செட் வீதி, வவுனியா.
10. தம்பிராசா சுதர்ணியா, பழைய பேக்கரி வீதி, நாகபுரம், மகிழூர்,  
களுவாஞ்சிக்குடி, மட்டக்களப்பு.
11. அ.சேவியர் றவ்பாயெல், ஐயனார வீதி, சுன்னாகம்.
12. வ.சசிகுமார், செல்வபுரம், கச்சாய்வெளி,பளை.
13. ஸ்ரீலங்கரூபன் ஜஸ்மிகா, வல்லியாவத்தை, கரணவாய்  
மேற்கு, கரவெட்டி
14. அபிவர்ணணா வினாயகமூர்த்தி, மூங்கிலாறு வடக்கு,  
உடையாரகட்டு, முல்லைத்தீவு
15. கே.எஸ்.சிவஞானராஜா, இல. 115/1, ஆடியபாதம் வீதி,  
கொக்குவில் மேற்கு, கொக்குவில்
16. எஸ்.கே.கணேசுவேல், பிரசித்த நொத்தாரிஸ், இல. 25,  
ஓட்டுமடம் வீதி, யாழ்ப்பாணம்
17. ச.சரணியா, இல. 36/16, ஜே.சுமேதகமே, திருகோணமலை
18. புஸ்பராசா கோபிகா, சாந்தா வீதி, தையிட்டி, காங்கேசன்துறை.
19. சிவராமலிங்கம் சிந்துஜா, 4ம் வட்டாரம், கோம்பாவில்,  
புதுக்குடியிருப்பு, முல்லைத்தீவு.
20. செ.சக்தீனா, ஊரெழு கிழக்கு, ஊரெழு.
21. யிகீர்தா சந்திரசேகரன், பொன்னாலை வீதி, மானிப்பாய்,  
யாழ்ப்பாணம்.
22. டி.தமிழ்வாணி, பேராதனைப்பல்கலைக்கழகம், கண்டி
23. நருமதா சாரங்கன், அமுதசுரபி பாடசாலை வீதி, நெல்லையடி,  
கரவெட்டி
24. கோஜியா நவரூபன், இல. 273/07, ஸ்ரான்லி வீதி,  
யாழ்ப்பாணம்.
25. இந்திரன், சூரிச், சுவிற்சர்லாந்து